

# توحید

لَا إِلَهَ إِلَّا اللَّهُ

الْحَمْدُ لِلَّهِ  
الَّذِي  
لَا إِلَهَ إِلَّا هُوَ

ابو عبد اللہ

(سب سے اہم موضوع پر جامع آگاہی)

(۹)

توحید

( لا الہ الا اللہ )

ابو عبد اللہ

(جملہ حقوق بحق مولف محفوظ ہیں)

نام کتاب: توحید (لا الہ الا اللہ)

تالیف: ابو عبد اللہ

اشاعت اول: 2024، (1445ھ)

### ہمارا عزم

(۱)۔ فرقہ واریت اور تعصب و تنگ نظری سے چھٹکارہ، (۲)۔ اخلاص و سچائی کی ترویج،  
(۳)۔ قرآن و سنت کے پختہ دلائل کو بنیاد بنانا، (۴)۔ سلف کے فہم سے استفادہ  
کرنا، (۵)۔ احتیاط اور ذمہ داری کو ملحوظ رکھنا، (۶)۔ اعتدال پر رہنا (۷)۔ ہر پہلو کو مد نظر رکھتے  
ہوئے: 'حق اور سچ کو من و عن واضح کرنا'۔

### نوٹ

(۱)۔ دیانتداری سے کوشش تو پوری کی گئی ہے کہ سچائی کو واضح کیا جائے۔ لیکن انسانی کاوش خطا سے پاک  
نہیں۔ اسلئے اگر کہیں کوئی خطا ہوئی ہوگی تو وہ دانستہ نہیں، بلکہ سہواً ہی ہوئی ہوگی۔ لہذا اگر کہیں کوئی کمی  
بیشی نظر آئے، کوئی بات قرآن و سنت سے عدم مطابقت پر نظر آئے تو ضرور مطلع فرمائیں ہم آپ کے  
بے حد ممنون ہوں گے۔ اگر واقعاً ایسا ہی ہوا تو انشاء اللہ ہم فوراً رجوع کریں گے۔ اللہ ہم سب کا  
خاتمہ بالخیر فرمائے۔ (آمین)

(۲)۔ صالحین کا ادب و احترام ہم پر لازم ہے اور بالخصوص انبیاء علیہم السلام کی عزت و توقیر ایمان کی شرط  
ہے۔ لہذا تصانیف میں ہم نے الفاظ کے چناؤ میں ہر ممکن ادب و احترام (Ethics) کو ملحوظ رکھنے کی  
کوشش کی ہے۔ لیکن شوٹل میڈیا پر موجود مواد کو آسانی سے تبدیل کیا جاسکتا ہے۔ لہذا اس ضمن میں  
ہمارے اس مواد میں کوئی بے ادبی پر مبنی قابل اعتراض الفاظ نظر آئیں، تو وہ یقیناً کسی نے ہماری تحریر  
میں تحریف کی ہوگی۔ لہذا اس صورت حال میں ہم سے تصدیق کرنا ضروری ہے۔

☆ چونکہ اس مسودہ کی پروف ریڈنگ ابھی پوری طرح سے نہیں ہو سکی، لہذا الفاظی غلطیوں کیلئے پیشگی معذرت۔

### انتساب!

اللہ وحدہ لا شریک کے نام جو معبودِ واحد ہے، جس کا کوئی ہمسر، ثانی اور شریک نہیں۔ اسی نے عدم سے کائنات تخلیق کی اور اسی کے دم سے کائنات رواں دواں ہے۔

## فہرست

- ☆ انتہائی قابل غور ..... 5
- ☆ دین کی اولین بنیاد ..... 6
- ☆ اہمیت و ضرورت ..... 7
- ☆ (۱)۔ بعثت انبیاء علیہم السلام کا بنیادی مقصد ..... 7
- ☆ (۲)۔ ملت ابرہیمی ..... 11
- ☆ تنبیہات کا خلاصہ ..... 14
- ☆ شیطانی نقب ..... 16
- ☆ دعوت توحید پر قوموں کا رد عمل ..... 17
- ☆ توحید میں اعتدال کی ضرورت ..... 19
- ☆ توحید کی تفہیم ..... 20
- ☆ توحید ذات ..... 20
- ☆ توحید ربوبیت ..... 21
- ☆ توحید الوہیت (انبیاء علیہم السلام کی دعوت کا مرکز و محور) ..... 26
- ☆ الہ (معبود) کی صفات / معنی و مفہوم ..... 28
- ☆ کارساز کا ادراک ..... 33
- ☆ مخلوقات کا دائرہ کار ..... 37
- ☆ علم غیب ..... 45
- ☆ عبادت؟ ..... 51
- ☆ حق کی تلاش میں: بطور نمونہ چند مشہور تصانیف سے استفادہ کی لسٹ ..... 54
- ☆ ہماری دعوت ..... 55
- ☆ ہماری اہم تجاویز ..... 56

## انتہائی قابل غور!

تعصب و تنگ نظری اور فرقہ واریت کی انتہائی خطرناک بیماری کی موجودگی میں حق بات کو جاننا اور ماننا انتہائی مشکل بلکہ پہاڑ سر کرنے سے بھی دشوار ہوتا ہے۔ اس خطرناک مرض کی بنا پر مکارا بلیس کو بے شمار چالوں کے ذریعے انسان کو قابو کرنے کا موقع مل جاتا ہے جو انسان کے قبولیت حق کی راہ میں حائل ہو کر اسکی منزل کھوٹی کر دیتی ہیں۔ ان حالات میں انسان سچائی کو جاننے اور ماننے کیلئے آمادہ ہی نہیں ہو پاتا بلکہ اپنے ذہن و مسلک کے خلاف حق بات سے آگاہی سے شدید ناگواری محسوس کرتا ہے اور سچائی کی طرف رہنمائی کرنے والوں کا دشمن بن جاتا ہے۔

لہذا اگر آپ چاہتے ہیں کہ آپ کے ہاتھ میں یہ تحریر ”توحید (لا الہ الا اللہ)“ آپ کیلئے مفید ہو سکے، سچائی پر مبنی اس تحریر کے حقائق آپکی سمجھ میں آجائیں اور انہیں تسلیم کرنے کی توفیق آپ کو نصیب ہو جائے۔ تو اس تحریر کے مطالعہ سے قبل ہماری مختصر تحریر ”**ہدایت**“ کا مطالعہ ضرور کر لیں تاکہ حق بات جاننے اور تسلیم کرنے کی راہ میں حائل مکارا بلیس کی چالیں آپ پر واضح ہو جائیں۔

## ڈگری کی رکاوٹ

مذکورہ تحریر ”ہدایت“ میں راہ ہدایت میں حائل بے شمار رکاوٹوں میں سے ایک رکاوٹ یعنی دین پر بات کرنے کیلئے کسی مدرسہ سے سند یافتہ ہونا ضروری ہے، اس پر چند ضروری باتیں سمجھ لیں:

تخصیص علم کیلئے باقاعدہ کورسز کی افادیت سے تو انکار نہیں۔ تخصیص علم میں جتنا زیادہ وقت دیا جائے، اسی قدر علم میں اضافہ ہوگا۔ لیکن مقصد، علم ہے نہ کہ ڈگری۔ دین کا علم سیکھنے کیلئے ڈگری شرط نہیں۔ ڈگری کے بغیر بھی مختلف ذرائع (قرآن و سنت، استاد، تقاریر و تحاریر، شروح) سے علم سیکھا جاسکتا ہے، جیسا کہ ہمارے اسلاف (ائمہ و محدثین) نے سیکھا۔ اگر فرقہ واریت کی جگہ اسلام ترجیح ہو تو مدارس کی ڈگریاں مفید ثابت ہوں۔ مخلص اہل علم علماء حضرات تو انسانوں کیلئے بہت بڑا سرمایہ ہیں۔ لیکن مدارس سے اپنے فرقے کے علاوہ باقیوں کی نفی کی ڈگری سے، کس خیر کی امید کی جاسکتی ہے؟ کس کی ڈگری مانیں گے اور کس کی نہیں؟ ہر کوئی اپنے فرقہ کی ڈگری کو عین حق، جبکہ باقی سب کی ڈگریوں کی نفی، بلکہ اپنے سوا باقیوں کو گمراہ قرار دیتا ہے۔ حالانکہ سب صرف و نحو کی پیچیدگیوں سمیت قرآن، حدیث، فقہ، منطق..... سیکھ کر فارغ ہوتے ہیں۔ یاد رکھیں! حقیقی علم صرف اسے ہی نصیب ہوگا، جو مخلص ہوگا۔ جس کا مقصد نہ فرقے، نہ دولت، نہ عزت نہ شہرت ہوگی، بلکہ اللہ کی رضا اور اسلام مقصود ہوگا۔



الحمد لله رب العالمين والصلاة والسلام على سيد الانبياء

والمرسلين و على آله وصحبه اجمعين اما بعد!

## دین کی اولین بنیاد

زمانہ آنحضور ﷺ کے دور مبارک سے جس قدر دور ہوتا چلا جائے گا اسی قدر راہِ حق سے لوگ دور ہوتے جائیں گے۔ حق و باطل کی آمیزش اور دین میں خیانت بڑھتی جائے گی۔ ہم آنحضور ﷺ کے دور مبارک سے بہت دور ہیں اور قیامت کے قریب ہیں۔ اگر انصاف کی نظر سے دیکھا جائے تو ہم دین میں خیانت ہونے کی بابت مخبر صادق ﷺ کی پیشین گوئی (دیکھئے: صحیح بخاری، رقم: 3650) کے مصداق بن چکے ہیں۔ جو چیزیں اللہ و رسول ﷺ کے نزدیک انتہائی اہم تھیں وہ ہمارے نزدیک غیر اہم بن چکی ہیں اور جو چیزیں اللہ و رسول ﷺ کے نزدیک بہت زیادہ اہم نہیں تھیں وہ ہمارے دین کی پہچان اور اصل بنیاد بن چکی ہیں۔

فرقہ واریت اور قرآن حکیم سے دوری کی وجہ سے الا ماشاء اللہ اکثریت اصل دین سے ہٹ چکی ہے۔ دین کا وہ سب سے اہم نکتہ جس کیلئے انبیاء کرام علیہم السلام کو مبعوث کیا گیا، وہ توحید باری تعالیٰ یعنی (لا الہ الا اللہ) ہے۔ جب تک اس حقیقت کو جاننا زندگی کی اولین ترجیح نہ بنائیں گے بات نہ بنے گی۔ اس حقیقت کو جان کر اس پر عمل پیرا ہوں گے تو بات بنے گی۔ جس نے (لا الہ الا اللہ) کو سمجھنا اور اسے تسلیم کرنا زندگی کی اولین ترجیح نہ بنایا اس نے سب کچھ جان کر بھی کچھ بھی نہ جانا! یہ مختصر تحریر اسی کلمہ کی اہمیت و تفہیم کے اجمالی بیان کیلئے مرتب کی گئی ہے، جبکہ تفصیلی آگاہی کیلئے دیکھئے ہماری تحریر: (توحید کا جامع تصور)

## اہمیت و ضرورت

اس موضوع کی اہمیت کے حوالے سے کئی پہلوؤں پر بات ہو سکتی ہے، لیکن اختصار کی خاطر صرف دو پہلو سمجھتے ہیں: (۱)۔ بعثتِ انبیاء علیہم السلام کا بنیادی مقصد اور (۲)۔ ملت ابرہیمی (علیہ السلام)؟

### (۱)۔ بعثتِ انبیاء علیہم السلام کا بنیادی مقصد

انبیاء علیہم السلام کو مبعوث کرنے کا ایک عمومی مقصد ہے اور ایک خصوصی مقصد۔ لیکن افسوس کہ الاما شاء اللہ مسلمان ان دونوں مقاصد کو بھول چکے ہیں۔ ہم ہائی جیک ہو چکے ہیں اور ہمارے لئے یہ دونوں مقاصد اجنبی ہو چکے ہیں۔

عمومی مقصد: انبیاء علیہم السلام کو مبعوث کرنے کا عمومی مقصد یہ ہے کہ جس نبی پر جو کتاب نازل کی گئی ہے لوگوں کو اس کتاب پر لایا جائے۔ لوگ انبیاء علیہم السلام پر نازل ہونے والی کتابوں کی پیروی کو سختی سے ملحوظ رکھیں اور انہیں ضابطہ حیات بنائیں، جیسے ہمارے لئے قرآن حکیم نازل کیا گیا۔ اس ضمن میں مذکورہ حقیقت یوں واضح کی گئی:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ۝﴾ (آل عمران: 3: 164)

”یقیناً اللہ نے احسان کیا اہل ایمان پر کہ انہیں میں سے ان میں اپنا رسول مبعوث فرما دیا جو انہیں آیات پڑھ کر سناتا ہے، ان کا تزکیہ کرتا ہے اور انہیں کتاب کی تعلیم اور حکمت سکھاتا ہے۔ اور اس سے قبل یہ سب کھلی گمراہی میں تھے۔“

یہاں یہ حقیقت دو ٹوک الفاظ میں بالکل واضح کر دی گئی ہے کہ نبی کریم ﷺ کو مبعوث کر کے اللہ نے یہ احسان عظیم اس لئے کیا ہے کہ قرآن کی آیات، انکی تعلیم اور اسکی حکمت کے ذریعے لوگوں کا تزکیہ کیا جائے۔ اور یہ بات بھی واضح کر دی کہ اس قرآن سے آگاہی سے قبل لوگ کھلی گمراہی میں تھے۔ یعنی صحابہؓ جیسے عظیم لوگوں کو بھی گمراہی سے بچنے اور حقیقی تزکیہ پر آنے کیلئے قرآن حکیم سے آگاہی اور اس



پر عمل پیرا ہونے کی حاجت ہے، تو ہم کس باغ کی مولیٰ ہیں؟ لیکن افسوس کہ الا ماشاء اللہ ہمیں قرآن سے تو سوائے بغیر سمجھے تلاوت کے کوئی لینا دینا نہیں اور ہر کسی نے اپنے اپنے تڑکے کے معیارات بنا لئے ہیں! دوسری بات یہ کہ جس مقصد کیلئے نبی کریم ﷺ کو مبعوث کیا گیا، اس مقصد کو ترک کرنا کیا آپ ﷺ کی بعثت کی قدر دانی کرنا ہے یا ناقدری!

بعثت کے اس عمومی مقصد پر مزید آگاہی کیلئے دیکھئے: (سورہ جمعہ: آیت: 2، البقرہ: 129) بعثت کا خصوصی مقصد: ہمارے پیارے رسول ﷺ سمیت دیگر تمام انبیاء کرام علیہم السلام کی تشریف آوری کا خصوصی مقصد (لا الہ الا اللہ) یعنی ہر نوع کے شرک سے بچا کر اللہ کی وحدانیت لوگوں میں راسخ کرنا تھا۔ نزول قرآن کا عمومی مقصد تو دین کے سارے احکامات کا تبیین ہے لیکن خصوصی مقصد اللہ کی وحدانیت ہے، جیسا کہ پروردگار نے فرمایا:

﴿ هَذَا بَلَّغٌ لِّلنَّاسِ وَ لِيُنذِرُوا بِهِ وَ لِيَعْلَمُوا أَنَّمَا هُوَ إِلَهٌ وَاحِدٌ وَ لِيَذْكُرَ  
أُولَئِذَا الْأَبَابِ ۝ ﴾ (ابراہیم: 14: 52)

”اس قرآن کا لوگوں کی طرف پہنچا دیا جانا ہے، تاکہ لوگ اسکے ذریعے سے متنبہ کر دیئے جائیں اور لوگ اس حقیقت کو جان لیں کہ وہ معبود صرف ایک ہی معبود ہے، تاکہ عقلمند لوگ عبرت و نصیحت پکڑ لیں۔“

اس آیت کریمہ پر جتنا بھی سوچیں کم ہے۔ اس میں حقیقت ہر طرح سے اتنے جامع اور زور دار انداز سے کھول دی گئی ہے کہ ابلیس کے ہاتھوں ہائی جیک ہونے کی کوئی گنجائش نہیں چھوڑی گئی۔ یہاں یہ بات بالکل واضح کر دی گئی ہے کہ قرآن لوگوں کی طرف اس خصوصی اور سب سے بڑے مقصد کے تحت اتارا گیا ہے کہ لوگ (لا الہ الا اللہ) کی حقیقت کو جان کر اپنے آپ کو ہلاکت سے بچالیں۔ لیکن افسوس کہ ہم کسی اور ہی طرف رختِ سفر ہیں!۔

چنانچہ نبی کریم ﷺ کی دعوت کا مرکز و محور بھی تو حید ہی تھی جسے بڑے واضح انداز میں یوں بیان کیا گیا:

﴿ قُلْ إِنَّمَا أُمِرْتُ أَنْ أَعْبُدَ اللَّهَ وَ لَا أُشْرِكَ بِهِ إِلَيْهِ أَدْعُوا وَ إِلَيْهِ مَابِ ۝ ﴾

(سورة الرعد، آیت: 36)

”فرمادیتے مجھے تو صرف اللہ کی بندگی کا حکم دیا گیا ہے اور اس سے منع کیا گیا ہے کہ کسی کو اسکے ساتھ شریک ٹھراؤں اور اسی کی طرف میں دعوت دیتا ہوں اور اسی کی طرف لوٹتا ہے۔“

مزید فرمایا:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ قُلْ إِنَّمَا يُوحِي إِلَيَّ أَنَّمَا إِلَهُكُمُ اللَّهُ وَاحِدٌ فَهَلْ أَنْتُمْ مُسْلِمُونَ ۝﴾ (الانبیاء: 107-108)

”اور نہیں بھیجا ہم نے آپ (ﷺ) کو مگر تمام جہانوں کیلئے رحمت بنا کر۔ فرمادیتے کہ میری طرف تو یہی وحی کی گئی ہے کہ تم سب کا معبود صرف ایک ہی معبود ہے، تو کیا تم ماننے والے ہو؟“

آپ ﷺ نے جب سیدنا معاذ بن جبل رضی اللہ عنہ کو یمن کی طرف (گورنر بنا کر) بھیجا تو فرمایا:

((فلیکن اول ماتدعوهم الی ان یوحدا و اللہ تعالیٰ))

(بخاری، التوحید، رقم: 7372)

”پہلی چیز جس کی طرف تو انکو دعوت دے وہ اللہ تعالیٰ کی توحید ہونی چاہئے۔“

پیغمبرانہ سنت تو یہی تھی لیکن افسوس کہ آج ہماری دعوت میں دنیا جہاں کے موضوعات ہوتے ہیں لیکن توحید پر کم ہی بات ہوتی ہے.....!

دیگر انبیاء علیہم السلام کی دعوت کی بنیاد

اللہ تعالیٰ نے نبی پر نبی بھیجا اور انہیں ترجیحی بنیادوں پر ایک ہی بنیادی نقطے پر دعوت کا حکم دیا، اور وہ بنیادی نقطہ توحید الوہیت (عبودیت) تھا، جیسا کہ:

حضرت نوح علیہ السلام نے ان الفاظ میں دعوت توحید قوم کے سامنے پیش کی۔

﴿فَقَالَ يٰ قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ ۝﴾ (سورة الاعراف، آیت- 59)

”اے میری قوم کے لوگو، اللہ کی بندگی کرو اس کے سوا تمہارا کوئی معبود نہیں۔“

حضرت ہود علیہ السلام کی دعوت کی دعوت کا ذکر یوں آیا:

﴿وَإِلَىٰ عَادٍ أَخَاهُمْ هُودًا قَالَ يَقَوْمِ اعْبُدُوا اللَّهَ مَا لَكُمْ مِنِّ إِلَهٍ غَيْرُهُ﴾

(سورة الاعراف، آیت: 65)

”اور عاد کی طرف ہم نے انکے بھائی ہود کو بھیجا۔ اس نے کہا، اے برادرانِ قوم! اللہ کی

عبادت کرو اسکے سوا تمھارا کوئی الہ نہیں۔“

اسی طرح انہیں الفاظ میں دعوت دی: حضرت صالح، حضرت شعیب، حضرت یوسف، اور حضرت عیسیٰ..... علیہم السلام سمیت دیگر تمام انبیاء کرام علیہم السلام نے، تفصیل کیلئے دیکھئے:

(سورة الاعراف-73)، (سورة الاعراف-85)، (سورة يوسف: 12 آیت: 40)، (سورة زخرف، آیت-64)

تمام انبیاء علیہم السلام کی دعوت کو ایک آیت کریمہ میں یوں واضح کر دیا گیا:

﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا

فَاعْبُدُونِ﴾ (سورة الانبياء، آیت: 25)

”ہم نے آپ سے پہلے جو رسول بھی بھیجا ہے، اسے یہی وحی کی ہے کہ میرے سوا کوئی

معبود نہیں، پس تم میری ہی بندگی کرو“

خبردار کر دیا: پروردگار نے انسانیت کو اس ضمن میں انتہائی شدید تنبیہات کے ذریعے سے بھی خبردار

کر دیا تا کہ ہلاکت سے بچا جاسکے، ارشاد ہوا:

☆ ﴿فَإِنْ أَعْرَضُوا فَقُلْ أَنْذَرْتُكُمْ صَاعِقَةً مِثْلَ صَاعِقَةِ عَادٍ وَثُمُودَ ۚ إِذْ جَاءَتْهُمْ

الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ إِلَّا تَعْبُدُوا إِلَّا اللَّهَ ..﴾

(حم السجدة: 41: 13-14)

”پس پھر اگر یہ اعراض کریں تو انہیں کہہ دیجئے کہ میں تمہیں اس کڑک سے ڈراتا ہوں جو عاد

اور ثمود کی کڑک کے مثل ہوگی۔ جب انکے پاس رسول آئے انکے سامنے اور پیچھے سے (اور

یہی تقاضا کیا کہ تم اللہ کے سوا کسی کی عبادت نہ کرو...“

☆ ﴿وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا مَّدْحُورًا﴾

(بنی اسرائیل: 17: 39)

”(اے انسان یاد رکھ!) مت بنا نا اللہ کے ساتھ کسی اور کو معبود ورنہ (شرک کی سزا میں) تجھے

پھینک دیا جائے گا جہنم میں ملامت زدہ حالت میں دھکے دیتے ہوئے۔“

لیکن افسوس کہ یہ تنبیہات ہمارے لئے بہت ہلکی ہو چکی ہیں۔ یہاں تو ہم خوش فہمیوں میں مبتلا ہو چکے ہیں،

لیکن بوقت موت ہوش ٹھکانے آجائیں گے، طوطے اڑ جائیں گے۔ اللہ ہمیں ہدایت دے۔ (آمین)

### (۲)۔ ملت ابراہیمی

ہمارا دین، دین ابراہیمی ہے۔ ہر نبی کی کچھ امتیازی صفات ہوتی ہیں۔ سیدنا ابراہیم علیہ السلام کا

امتیازی وصف قرآن میں ہر نوع کے شرک سے سخت اجتناب اور اللہ کی توحید پر جم جانا، اللہ کی طرف

مکمل یکسو ہو جانا بیان ہوا ہے۔ اسی امتیازی صفت کی بنا پر اللہ تعالیٰ نے ہمارے پیارے رسول ﷺ کو

بھی انہیں کی ملت کی پیروی کا حکم دیا ہے:

☆ ﴿ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ

الْمُشْرِكِينَ ۝﴾ (النحل: 16: 123)

”پھر ہم نے وحی کی آپ کی طرف کہ پیروی کرو ملت ابراہیم کی، جو یکسو تھے اللہ کی طرف اور

وہ شرک کرنے والوں میں سے نہ تھے۔“

حنیفا کا مطلب ہے: کسی کی طرف یکسو ہو جانا، اپنے آپ کو اسکے حوالے کر دینا، اسی کی طرف متوجہ

ہو جانا، اسے اپنا کارساز بنا لینا۔ یہ امتیازی صفت تھی سیدنا ابراہیم علیہ السلام کی۔

نبی کریم ﷺ کو حکم دیا گیا:

☆ ﴿وَ أَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ ۝﴾

(یونس: 10: 105)

”اور یہ کہ قائم رکھو اپنے آپ کو دین (اسلام) پر یکسو ہو کر، اور ہرگز نہ ہو جانا تم شرک کرنے والوں میں سے۔“

☆ ﴿قُلْ إِنِّي هَدَانِي رَبِّي إِلَى صِرَاطٍ مُسْتَقِيمٍ دِينًا قِيمًا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾ (الانعام: 161)

”اے رسول! فرما دیجئے، میرے رب نے مجھے سیدھی راہ دکھادی ہے یعنی راست دین (جس میں کوئی ٹیرھ نہیں) جو طریقہ ہے ابراہیم کا جو یکسو (ایک اللہ کی طرف متوجہ) ہو گئے تھے اور وہ مشرکوں میں سے نہ تھے“

اسی امتیازی صفت کی بنا پر اللہ تعالیٰ نے سیدنا ابراہیم علیہ السلام کو پوری امت کے برابر قرار دیا:

☆ ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ﴾ (النحل: 120)

”واقعہ یہ ہے کہ ابراہیم اپنی ذات میں ایک پوری امت تھے، اللہ کا مطیع و فرمانبردار، یکسو اور وہ کبھی بھی مشرکوں میں سے نہ تھے۔“

سیدنا ابراہیم علیہ السلام اور انکے پیروکاروں نے شرک کے حوالے سے اپنی قوم کے لوگوں سے صاف صاف کہہ دیا کہ ہماری اور تمہاری راہیں بالکل جدا ہو چکی ہیں الا کہ تم شراکت سے باز آ جاؤ:

﴿إِنَّا بَرَاءٌ وَأَوْامِنُكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ  
الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحْدَهُ﴾ (سورہ الممتحنہ: 4:60)

”کہ ہمارا تم سے اور اللہ کے سوا جن جن کی تم عبادت کرتے ہو ان سب سے کوئی تعلق نہیں، ہم تمہارے طریقے کو ماننے سے انکار کر چکے ہیں، اور ہمارے اور تمہارے درمیان ہمیشہ کیلئے بغض و عداوت کی بنا پڑ گئی ہے، جب تک کہ تم اکیلے اللہ کو نہ مان لو۔“

اللہ تعالیٰ نے اس ملت ابراہیمی سے منہ پھیرنے والے کو بے وقوف قرار دیا ہے:

﴿وَمَنْ يَرْغَبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ﴾ (البقرہ: 2:130)

”ابراہیم کی ملت (یعنی طرزِ دین) سے تو وہی بے رغبتی کرے گا، جو محض بے وقوف ہو۔“

اللہ ہماری اصلاح فرمائے، الا ماشاء اللہ اکثریت اسی بے وقوفی کی راہ پر گامزن ہو چکی ہے۔

**پس:** بلاشک و شبہ معلوم ہو گیا کہ شرک سے بچ جانا ہی ملت ابراہیمی میں داخل ہونا ہے۔ لیکن افسوس کہ سیدنا ابراہیم علیہ السلام کے اسوہ کے برعکس اب حالات یہ ہو چکے ہیں کہ جو اللہ کے لئے یکسوئی اختیار کرے اسے منکر قرار دے دیا جاتا ہے۔ حالانکہ یہی انسانیت کی عظمت اور معراج تھی جو انسان سے مطلوب تھی، جیسا کہ ہمارے رب نے فرمایا:

﴿وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ

حَنِيفًا وَاتَّخَذَ اللَّهُ إِبْرَاهِيمَ خَلِيلًا﴾ (سورۃ النساء: 4:125)

”اور کس کا دین اس سے بہتر؟ جس نے اپنے آپ کو اللہ کے سامنے جھکا دیا ہو

اور وہ نیکو کار بھی ہو اور یکسو ہو کر پیروی کر رہا ہو ابراہیم کے طریقے کی اور ابراہیم کو

اللہ نے اپنا خلیل چن لیا تھا۔“

یہ دعوت عام ہے ہر ایک فرد کے لیے جو سچے صراطِ مستقیم کو تھامتے ہوئے عظیم ترین کامیابی اور رفعتوں کا خواہاں ہو۔

اللہ تعالیٰ نے آپ ﷺ سے دو ٹوک اعلان کروا دیا کہ توحید و شرک کے معاملے میں کسی کے ساتھ کوئی سمجھوتہ نہیں کرنا:

﴿قُلْ يَا أَيُّهَا الْكَافِرُونَ ۝ لَا أَعْبُدُ مَا تَعْبُدُونَ ۝ وَلَا أَنْتُمْ عِبُدُونَ مَا أَعْبُدُ ۝ وَلَا أَنَا عَابِدٌ

مَا عَبَدْتُمْ ۝ وَلَا أَنْتُمْ عِبُدُونَ مَا أَعْبُدُ ۝ لَكُمْ دِينُكُمْ وَلِيَ دِينِ ۝﴾ (سورۃ الکافرون)

”فرمادیتے اے کافرو! میں نہیں عبادت کرتا انکی جن کی تم عبادت کرتے ہو۔ اور جس

(اللہ) کی میں عبادت کرتا ہوں اسکی تم عبادت نہیں کرتے۔ اور میں پرستش کرنے والا

نہیں ہوں انکی جن تم پرستش کرتے ہو اور تم اسکی بندگی کرنے والے معلوم نہیں ہوتے جسکی میں بندگی کرتا ہوں۔ تمہارے لئے تمہارا راستہ اور میرے لئے میرا راستہ۔“

لہذا دھوکے سے نکلیں۔ اپنے ساتھ ظلم نہ کریں۔ اللہ اور اسکے پیارے رسول ﷺ سے بڑھ کر آپکا کوئی خیر خواہ نہیں۔ سب کو انکے تابع کر لیں بروز قیامت کوئی کام نہ آئے گا۔

### قرآنی تنبیہات کا خلاصہ

توحید سے دوری اور شرارت کی ہلاکت سے بچانے کیلئے، قرآن و سنت میں وارد شدہ تنبیہات کا خلاصہ کچھ یوں ہے:

(۱)۔ خالق نے اپنا قانون واضح کر دیا ہے کہ بروز قیامت جو کوئی بھی شرک کی آمیزش کے ساتھ آئے گا، اس پر ہمیشہ کیلئے بخشش کے دروازے بند کر دیئے جائیں گے، دیکھئے: (نساء، آیت: 48)

(۲)۔ شرک کے ساتھ آنے والے بد نصیبوں کیلئے نبی کریم ﷺ نے شفاعت سے اعلان براءت فرمایا ہے (من مات من امتی لا یشرک باللہ شیئا)۔ یعنی میری شفاعت کا حقدار وہ ہوگا (جو میری امت میں اس حالت میں مرا کہ وہ اللہ کے ساتھ شرک نہیں کرتا تھا)۔

(مسلم، رقم: 491، بخاری: 6304)

(۳)۔ اللہ تعالیٰ نے آپ ﷺ کو شرک کا ارتکاب کرنے والوں کیلئے دعائے مغفرت سے روک دیا۔ یہاں تک کہ ایسے لوگ آپ ﷺ کے قریبی رشتہ دار ہی کیوں نہ ہوں۔ (سورہ توبہ: آیت: 13)

(۴)۔ غلاظت شرک کی سنگینی واضح کرنے کیلئے پروردگار نے مثال دی کہ جس نے شرک کا ارتکاب کیا وہ ایسے ہے گویا، آسمان سے نیچے گر گیا، اسکے چہترے ہو گئے، اسکا گوشت ہواؤں میں بکھر گیا اور پرندے اسے اچک لے گئے۔ (سورہ الحج، آیت: 31)

(۵)۔ توحید سے بے رغبتی اور شرک کے مرتکب کو بے وقوف و پاگل قرار دیا گیا۔ (البقرہ: آیت: 130)

(۶)۔ قرآن مجید میں شرک اور بدکاری کو ایک جیسی غیر اخلاقی جنس سے تعبیر کیا گیا۔

(سورۃ النور، آیت۔ 3)

(۷)۔ شرک کے ارتکاب پر زندگی بھر کے کئے ہوئے نیک اعمال: عبادات، نماز روزہ، قربانی، صدقہ

وخیرات، دعوت دین سمیت تمام کاوش اکارت۔ بات کو سمجھانے کیلئے انبیاء علیہم السلام بلکہ امام

الانبیاء علیہ السلام کی مثال بھی دے دی گئی کہ خدا نخواستہ یہ عظیم لوگ بھی شرک کرتے تو ان کے

زندگی بھر کے اعمال بھی اکارت ہو جاتے۔ (سورہ انعام، آیت: 88، مر، آیت: 65)

انبیاء علیہم السلام سے تو نعوذ باللہ اس بات کا کوئی امکان نہیں یہ تو محض ہمیں سمجھانے کیلئے آیات

نازل کی گئیں کہ ہم ہوش کے ناخن لیں۔ لیکن اسکے باوجود بھی ہم نیند سے بیدار ہونے کیلئے تیار نہیں۔

اس سنگین صورت حال کے پیش نظر تو زندگی کی اولین ترجیح: شرک اور توحید کو سمجھنا اور غلاظت شرک

سے بچنا ہی ہونی چاہئے تھی۔ امام الانبیاء علیہ السلام سمیت دنیا میں مبعوث ہونے والے دیگر تمام

انبیاء علیہم السلام کی دعوت کی بنیاد اور زندگی بھر کی محنت کی اولین ترجیح توحید کو سمجھانا اور شرک سے بچانا

ہی رہی جس پر قرآن گواہ ہے۔ اسی دعوت کی بنیاد پر شیطان نے لوگوں کو انبیاء علیہم السلام جیسی پاکیزہ

ہستیوں کے قتل پر اکسایا، دیکھئے:

(سورۃ الانبیاء، آیت۔ ۲۵)، (سورۃ النحل، آیت۔ ۳۶)، (سورہ اعراف، آیت۔ ۵۹)، (سورہ اعراف، آیت: ۶۵)،

(سورہ اعراف، آیت: ۷۳)، (سورہ عنکبوت، آیت: ۱۶-۱۷)، (سورہ یوسف، آیت: ۳۹-۴۰)، (سورہ اعراف، آیت:

۸۵)، (سورہ مائدہ، آیت: ۷۲)

آپ ﷺ نے: حالت امن اور حالت جنگ میں، سفر و حضر، بازار اور راستے میں، مسجد میں۔ غرضیکہ

ہر مناسب وقت اور ہر مناسب جگہ میں دعوت توحید دیتے رہے۔ اپنے اعزہ واقارب، محبت کرنے

والے، دشمنی رکھنے والے..... ہر قسم کے لوگوں کو تاحدا استطاعت دعوت توحید کا پیغام پہنچایا۔ یہاں

تک کہ اپنے آخری ایام میں مرض کی حالت میں بھی اسی دعوت کی فکر کی، جس پر کثرت سے نصوص

(قرآن و سنت) گواہ ہیں۔



## شیطانی نقب

مذکورہ حوالے سے قرآن و سنت میں بیان کردہ شدید تشبیہات کے باوجود شیطان نے اپنا کام نکال لیا ہے۔ اس حوالے سے شیطان نے اپنی ساری توانائیاں بروئے کار لاتے ہوئے، بہت چالاکی سے نقب لگا کر انسان کو قابو کیا ہے کہ اسے کان و کان خبر نہ ہو، جیسے:

(۱)۔ انسان کی آنکھیں کھولنے کیلئے نازل کردہ خالق کی شدید تشبیہات انسان کیلئے بہت ہلکی ہو جاتی ہیں۔ کان پر جوں نہیں ریگتی، ٹس سے مس نہیں ہوتا۔

(۲)۔ توحید اور شرک کی اصطلاحات کو نظروں میں برا کر دینا، جو شرک سے بچانے کی بات کرے اسے برا بھلا کہلوانا تاکہ لوگ سنجیدگی کی بجائے، اعراض کریں اور توحید اور شرک کی حقیقت سمجھنے سے گریز کریں۔

(۳)۔ قرآنی آیات کی غلط تاویل و تحریف کے ذریعے اصل حقیقت سے پھیر کر خوش فہمی میں مبتلا کر دینا۔ اگر کسی چیز کا جواز بیان ہوا ہو تو اس جواز کو اصل بنا کر جواز کو پکڑ لینا، جبکہ دین کی اصل کو نظر انداز کر دینا۔

(۴)۔ بخشش اور رحمت الہی کی غلط امید پیدا کرنا۔

(۵)۔ اس دھوکے میں مبتلا کر دیا ہے کہ: کلمہ گو شرک کا ارتکاب کر ہی نہیں سکتا، لہذا سو جائیں۔ نہ فہم شرک سے آگاہی کی ضرورت ہے اور نہ ہی بچنے کی فکر۔

نوٹ: اس ضمن میں تفصیلی آگاہی کیلئے دیکھئے ہماری تحریر (ظلم عظیم پر جامع رہنمائی، باب: ۲)۔ سوچنے کی بات تو یہ ہے کہ چلیں بالفرض مان بھی لیا جائے کہ شرک ختم ہو چکا ہے (جو کہ نرا دھوکہ ہے)، لیکن ”توحید و عبودیت“ جس کے لئے جن و انس کو تخلیق کیا گیا، کیا اسے سمجھنے کی ضرورت بھی ختم ہو چکی ہے.....؟

اس دھوکے کے شکار بد نصیب دنیا میں تو فہم تو حید پر آنے اور شرک سے بچانے والوں کی بات نہیں سنتے، لیکن بوقت موت روئیں گے، چلائیں گے کہ کاش کوئی زبردستی ہی بتلا دیتا تا کہ ہم بھی اس تباہی سے بچ جاتے۔ لیکن اس وقت رونے کا کیا فائدہ۔!

### دعوتِ توحید پر قوموں کا رد عمل

قرآن مجید گواہ ہے کہ اس دعوت کو چند لوگوں کے سوا کسی نے قبول نہیں کیا اور کہا کہ یہ باتیں ہماری سمجھ میں نہیں آتیں، جیسا کہ سیدنا شعیب علیہ السلام کی قوم نے کہا:

﴿قَالُوا يَشْعِيبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرَاكَ فِينَا ضَعِيفًا وَ لَوْ

لَا رَهْطُكَ لَرَجَمْنَاكَ وَ مَا أَنْتَ عَلَيْنَا بِعَزِيزٍ ۝﴾ (ہود: 11:91)

”وہ بولے اے شعیب! جو باتیں تم ہمیں کہتے ہو ان میں سے اکثر باتیں تو ہماری سمجھ میں ہی نہیں آتیں اور بلاشبہ ہم دیکھتے ہیں کہ تو ہم میں بہت کمزور ہے اور اگر تمہارے کنبہ کا لحاظ نہ ہوتا تو ہم نے تمہیں سنگسار کر دیا ہوتا اور تم ہم پر غالب نہیں۔“

اسی طرح حضرت ہود علیہ السلام کی دعوت پر لوگوں نے کہا جو باتیں تم کرتے ہو اسکی وجہ یہ ہے کہ تمہیں ہمارے کسی معبود کی بددعا لگی ہے:

﴿قَالُوا يَهُودُ مَا جِئْتَنَا بِبَيِّنَةٍ وَ مَا نَحْنُ بِتَارِكِي آلِهَتِنَا عَنْ قَوْلِكَ وَ مَا نَحْنُ

لَكَ بِمُؤْمِنِينَ ۝ إِن نَّقُولُ إِلَّا اعْتَرَاكَ بَعْضُ آلِهَتِنَا بِسُوءٍ قَالَ إِنِّي أُشْهِدُ اللَّهَ

وَ أَشْهَدُ وَ أَنِّي بَرِيءٌ مِّمَّا تُشْرِكُونَ ۝﴾ (ہود: 11:53-54)

”انہوں نے کہا اے ہود! تو ہمارے پاس کوئی دلیل تو لایا نہیں اور ہم صرف تیرے کہنے سے اپنے معبودوں کو چھوڑنے والے نہیں اور نہ ہم تجھ پر ایمان لانے والے ہیں، بلکہ ہم تو یہی کہتے ہیں کہ تمہیں ہمارے کسی معبود نے خرابی میں مبتلا کر دیا ہے۔ آپ نے فرمایا کہ میں اللہ کو گواہ کرتا ہوں اور تم بھی گواہ رہو کہ میں تو اللہ کے سوا ان سب سے بیزار ہوں جنہیں تم شریک بناتے ہو۔“

نبی کریم ﷺ نے جب قریش کو دعوتِ توحید دی تو شیطان نے قریش کو آپ ﷺ کے خلاف یوں آگ بگولہ کیا:

﴿وَعَجِبُوا أَنْ جَاءَهُمْ مُنْذِرٌ مِنْهُمْ وَقَالَ الْكٰفِرُونَ هٰذَا سِحْرٌ كَذٰبٌ ۝

اَجْعَلِ الْاِلٰهَةَ الْهٰٓءَا وَاحِدًا اِنَّ هٰذَا لَشَيْءٌ عَجَابٌ ۝﴾ (ص: 38: 4-5)

”اور وہ انہوں نے تعجب کیا کہ ان کے پاس انہیں میں سے ڈرانے والا آیا اور (ان)

کافروں نے کہا یہ تو جادوگر ہے بڑا کذاب ہے۔ اس نے تو سب معبودوں کا ایک ہی

معبود بنا ڈالا بلاشبہ یہ بڑی عجیب بات ہے۔“

آج بھی حالات کوئی زیادہ مختلف نہیں۔ نبی کریم ﷺ کے فرمان کے مطابق قربِ قیامت دینِ اجنبی

ہو جائے گا اور بچنے کیلئے واپس حجاز میں پناہ لے گا جس طرح سانپ جان بچانے کیلئے واپس بل میں

جاتا ہے۔ آج بھی اس موضوع کو الا ماشاء اللہ عجیب سمجھا جاتا ہے۔ توحید و شرک کے حوالے سے

بالخصوص برصغیر پاک و ہند میں حالات بہت ہی گھمبیر ہیں جسکی کی نشاندہی مولانا الطاف حسین حالیؒ

نے درج ذیل اشعار میں فرمائی تاکہ ہم بچ سکیں:

کرے غیر گربت کی پوجا تو کافر جو ٹھرائے بیٹا خدا کا تو کافر

جھکے آگ پر بہر سجدہ تو کافر کو اکب میں مانے کرشمہ تو کافر

مگر مومنوں پر کشادہ ہیں راہیں

پرستش کریں شوق سے جسکی چاہیں

نبی کو جو چاہیں خدا کر دکھائیں اماموں کا رتبہ نبی سے بڑھائیں

مزاروں پہ دن رات نذریں چڑھائیں شہیدوں سے جا جا کے مانگیں دُعائیں

نہ توحید میں کچھ خلل آئے اس سے

نہ اسلام بگڑے نہ ایمان جائے

وہ دین جس سے توحید پھیلی جہاں میں      ہوا جلوہ گر حق زمین وزماں میں  
 رہا شرک باقی نہ وہم وگماں میں      وہ بدلہ گیا آ کے ہندوستان میں  
 ہمیشہ سے اسلام تھا جس پہ نازاں  
 وہ دولت بھی آخر کھو بیٹھے مسلمان

(مولانا الطاف حسین حالی رحمہ اللہ)

لیکن ہم کسی کا نہیں اپنا ہی نقصان کر رہے ہیں۔ یہاں تو خوش فہمیاں ہیں، لیکن بوقت موت طوطے  
 اڑ جائیں گے۔ اللہ ہماری اصلاح فرمائے۔ (آمین)

### توحید میں اعتدال کی ضرورت

اکثریت تو توحید و شرک کے فہم اور شرک سے بچنے کے حوالے سے غفلت کا شکار ہوئی ہے، جبکہ بعض  
 نے شرک کی مذمت و تردید میں غلو بھی کیا ہے۔ اس ضمن میں احتیاط کرنی چاہیے، اعتدال پر رہتے  
 ہوئے، دلائل کی روشنی میں توحید و شرک کی وضاحت کرنی چاہیے۔ ضرورت اس بات کی ہے کہ نہ تو  
 بندوں کو اللہ کی صفات کا حامل قرار دیا جائے اور نہ ہی بندوں کا مرتبہ و مقام جو اللہ نے انہیں دیا  
 ہے، اس سے انہیں گرایا جائے۔ دیانتداری اور ایمانداری یہی ہے کہ ہر ایک کو اس کا مقام اور حق دیا  
 جائے۔ اللہ عز و جل ہمیں اعتدال پر رہتے ہوئے سچائی اور اخلاص کے ساتھ حقیقی صراطِ مستقیم کو اپنانے  
 کی توفیق عطا فرمائے۔ (آمین)

توحید کی اہمیت کے ضمن میں اس بنیادی معلومات کے بعد اب ہم انتہائی اختصار سے توحید کو سمجھتے ہیں  
 کہ توحید سے مراد کیا ہے؟

.....

## توحید کی تفہیم

توحید پر بنیادی معلومات کے بعد اب توحید کی تفہیم، اسکی مختلف شکلیں اور انکی وضاحت پیش کی جائے گی تاکہ اصل جوہر کی پہچان کر کے اسے زندگی کا حصہ بنایا جاسکے۔

”توحید اللہ تعالیٰ کو ایک اور یکتا ماننا ہے، توحید لغوی طور پر ایک بنانا یا اکائی پر اصرار کرنا ہے۔ یہ عربی لفظ ’وحد‘ سے لیا گیا ہے جسکا معنی ایک کرنا ہے۔ اللہ تعالیٰ کی ذات و صفات اور حقوق کو ہر طرح کی دوئی اور شرک سے پاک تسلیم کرنا توحید ہے۔ توحید کی ضد شرک ہے۔ شرک کی جملہ آلائشوں سے اپنا دامن بچالینا توحید کی راہ ہے۔ جو ابلیسی دھوکوں میں آکر کہ کلمہ گو شرک کر ہی نہیں سکتا اور وہ توحید کو سمجھنے اور شرک سے بچنے سے دور ہو گیا وہ سب کچھ کھو بیٹھا۔“

توحید کے حوالے سے قرآن و سنت میں درج ذیل بنیادی شکلوں کا بیان آیا ہے۔

(1) توحید ذات (2) توحید ربوبیت (3) توحید الوہیت (انبیاء علیہم السلام کی دعوت کا مرکز و محور)، اور (4) توحید اسماء و صفات

### (1) توحید ذات

اللہ تعالیٰ اپنی ذات میں واحد اور بے مثل ہے۔ نہ اس کی بیوی ہے، نہ اولاد، نہ ماں ہے نہ باپ۔ وہ خالق ہے اس کے سوا ہر چیز مخلوق ہے۔ وہ ہمیشہ سے ہے اور ہمیشہ رہے گا یعنی ازلی، ابدی ہے باقی سب چیزیں مخلوق ہیں۔ توحید ذات میں شراکت بدترین جرم ہے جس میں ابلیس نے بہت سے لوگوں کو ملوث کر دیا ہے۔ بعض مشرکین نے اللہ کے بعض بندوں (فرشتوں وغیرہ) کو اللہ کا جزو (Part)، اللہ کی اولاد قرار دیا۔ اللہ نے انکے اس شرک کی یوں تردید کی:

﴿وَجَعَلُوا لَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُّبِينٌ﴾ (سورة الزخرف: 15)

”اور لوگوں نے اللہ کے بعض بندوں کو اللہ کا جزو (Part) بنا ڈالا، حقیقت یہ ہے کہ

انسان کھلا احسان فراموش ہے۔“

چنانچہ یہود و نصاریٰ نے انبیاء کرام (علیہم السلام) جیسے (نعوذ باللہ) حضرت عیسیٰ علیہ السلام کو اللہ ﷻ کا بیٹا قرار دیا بلکہ بعض نے تو سیدنا عیسیٰ علیہ السلام کو خدا قرار دیا:

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ﴾ (سورة المائدة: 17)

”یقیناً کافر ہو گئے وہ لوگ جنہوں کو عیسیٰ بن مریم اللہ ہیں۔“

توحید فی الذات کے حوالے سے مسلمان اہل علم عموماً جلی شرک: مخلوق کو خدا ماننا، خدا کے بیٹے، بیٹیاں قرار دینے سے تو بچے ہوئے ہیں لیکن بعض عالی شعر احد سے تجاوز کرتے ہیں۔

اس ضمن میں ہر قسم کے اشکالات سے بچتے ہوئے، خالق و مخلوق کے بنیادی فرق کے ساتھ زندگی بسر کی جائے۔ اللہ خالق ہے باقی سب مخلوقات ہیں، جنہیں اللہ نے تخلیق کیا ہے۔ تو جس کو اس نے تخلیق کیا وہ خالق کی طرح کیسے ہو سکتا ہے؟ ((لیس کمثلہ شیء))۔ توحید کی مذکورہ شکل کا مفصل بیان سورہ اخلاص میں ہوا ہے۔

﴿قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ وَلَمْ يَكُنْ لَهُ كُفُوًا

أَحَدٌ ۝﴾ (سورہ اخلاص)

”فرما دیجئے کہ وہ (ذات پاک جس کا نام) اللہ (ہے وہ) ایک ہے۔ اللہ بے نیاز ہے (یعنی وہ کسی کا محتاج نہیں بلکہ سب اسکے محتاج ہیں)۔ نہ کسی کا باپ اور نہ کسی کا بیٹا۔ اور اس کا کوئی ہمسر نہیں (نہ ذات میں، نہ صفات میں، نہ افعال میں اور نہ حقوق میں)۔“

### توحید ربوبیت

ربوبیت کے حوالے سے قرآن و سنت کی تعلیمات سے درج ذیل چار بنیادی صفات معلوم ہوتی ہیں:

(۱)۔ خالق: یعنی ہر شے کو پیدا کرنے والا اللہ کے سوا اور کوئی نہیں، (۲)۔ مالک حقیقی: حقیقی مالک

صرف اللہ ہی ہے باقی سب کی ملکیتیں اسی کی عطا کردہ اور عارضی ہیں، (۳)۔ رازق حقیقی: حقیقی رازق صرف وہی ہے، باقی سب عارضی طور پر رزق کی تقسیم کرنے والے ہیں۔ (۴)۔ مدبر کائنات: ماتحت الاسباب میں اپنے اپنے دائرہ کار میں ہر کوئی مدبر ہو سکتا ہے، لیکن مدبر کائنات اللہ کے سوا اور کوئی نہیں۔

فی زمانہ مسلمانوں میں سے بھی بعض نے حد سے تجاوز کی بنا پر توحید ربوبیت میں شراکت کی ہے، جبکہ پروردگار نے اس ضمن میں پیارے رسول ﷺ سے دو ٹوک اعلان کروا کر انسانیت پر واضح کر دیا:

﴿قُلْ اَغَيْرَ اللّٰهِ اَبْغَىٰ رَبًّا وَّ هُوَ رَبُّ كُلِّ شَيْءٍ﴾ (سورة الانعام، آیت: 164)

”فرما دیجئے کہ کیا میں اللہ کے سوا کوئی اور رب تلاش کروں، حالانکہ ہر چیز کا رب تو وہی ہے۔“ اس ضمن میں مشرکین مکہ توحید ربوبیت کے تو قائل تھے لیکن الوہیت میں شرک کرتے تھے، دیکھئے: (سورہ یونس۔ آیت: 31، سورۃ المؤمنون۔ آیت: 88)

لہذا جب مشرکین مکہ سے سوال کیا جاتا کہ تمہیں کس نے پیدا کیا تو فوراً بول اٹھتے کہ اللہ نے:

﴿وَلَئِنْ سَأَلْتَهُمْ مَنْ خَلَقَهُمْ لَيَقُولُنَّ اللّٰهُ فَاَنىٰ يُوَفُّوْنَ ۝﴾ (زخرف: 43: 87)

”اور اگر آپ ان سے پوچھیں کہ کس نے پیدا کیا ہے انہیں، تو ضرور کہیں گے کہ اللہ نے، پھر یہ کہاں سے دھوکہ کھا رہے ہیں؟“

مشرکین مکہ حج اور طواف بھی کرتے تھے (جس سے بعد میں منع کر دیا گیا)، سیدنا عبد اللہ بن عباس رضی اللہ عنہما روایت کرتے ہیں کہ مشرکین دوران طواف یہ تلبیہ پڑھتے:

((قالو لبیک اللہم لبیک لبیک لا شریک لک الا شریکا ہولک

تملکہ وما ملک)) (”مسلم“ کتاب الحج، رقم: 2815)

”کہتے آے اللہ ہم حاضر ہیں، حاضر ہیں تیرا کوئی شریک نہیں سوائے اس شریک کے جو تیری ملکیت میں ہے تو اس کا بھی مالک ہے اور اس کے اختیارات بھی تیرے قبضے

میں ہیں۔“

یعنی وہ اپنے معبودوں کے اختیارات ذاتی نہیں بلکہ اللہ کی طرف سے عطائی طور پر مانتے تھے۔ یہ سب کچھ تسلیم کرنے کے باوجود بھی اللہ تعالیٰ نے انہیں مشرک قرار کیوں دیا؟ اس کی وجہ یہ تھی کہ وہ توحید ربوبیت کا تو اقرار کرتے تھے لیکن الوہیت میں شرک کرتے تھے۔ یعنی جہاں عبادت کی بات آتی تو اللہ کے ساتھ اور بہت سوں کی عبادت بھی کرتے تھے۔ لہذا الوہیت یعنی صرف ایک اللہ کی عبادت انہیں گوارا نہیں تھی۔ جیسا کہ الوہیت کی دعوت پر قریش نے کہا:

﴿وَعَجِبُوا أَنْ جَاءَهُمْ مُنْذِرٌ مِنْهُمْ وَقَالَ الْكٰفِرُونَ هٰذَا سِحْرٌ كَذٰبٌ ۝

أَجْعَلِ الْاِلٰهَةَ الْهٰٓءِ وَاحِدًا اِنَّ هٰذَا لَشَيْءٌ عَجَابٌ ۝﴾ (سورہ ص، آیت: 4-5)

”اور وہ انہوں نے تعجب کیا کہ ان کے پاس انہیں میں سے ڈرانے والا آیا اور (ان) کافروں نے کہا یہ تو جادوگر ہے بڑا کذاب ہے۔ اس نے تو سب معبودوں کا ایک ہی معبود بنا ڈالا، بلاشبہ یہ بڑی عجیب بات ہے۔“

مشرکین اپنے معبودوں کو اللہ ﷻ کے قرب کا ذریعہ سمجھ کر ان کی عبادت کرتے تھے:

﴿وَيَقُولُونَ هُوَ اَوْلٰٓءِ شَفَعَاؤُنَا عِنْدَ اللّٰهِ﴾ (سورہ یونس: آیت: 18)

”اور کہتے یہ اللہ کے پاس ہمارے سفارشی ہیں۔“

﴿وَالَّذِينَ اتَّخَذُوا مِنْ دُونِهٖ اَوْلِيَاءَ ۗ مَا نَعْبُدُهُمْ اِلَّا لِيُقَرِّبُوْنَا اِلَى اللّٰهِ

زُلْفٰى﴾ (سورہ زمر: 3)

”اور جن لوگوں نے بنا لیے ہیں اللہ ﷻ کے سوا کارساز، وہ کہتے ہیں ہم تو ان کی

عبادت صرف اس لیے کرتے ہیں کہ وہ ہمیں اللہ ﷻ کے نزدیک کر دیں۔“

یاد رہے مخلوق خدا کی خدمت اللہ ﷻ کے قرب کا ذریعہ ہے۔ یہ وعید انکی عبادت سمیت دیگر غلط نظریات پر کی گئی ہے۔



ربوبیت اور موجودہ مسلمان: مشرکین مکہ اللہ کی ربوبیت کے تو بہت حد تک قائل تھے۔ لیکن افسوس کہ معاملہ ربوبیت کا ہو یا الوہیت کا، موجودہ مسلمانوں پر اللہ رحم فرمائے، انہیں شیطان نے دھوکے میں مبتلا کر دیا ہے۔ حدود و قیود کے تحت اولیاء کرام کی شان سے تو انکار نہیں لیکن بات کو سمجھنے کیلئے، حد سے تجاوز کی صورت حال کی چند مثالیں ملاحظہ فرمائیں:

(۱)۔ آسمان کوزمین پر مارنا: شیخ صلاح الدین فرماتے ہیں:

”مجھ کو رب نے قدرت دی ہے کہ میں آسمان کوزمین پر گرا دوں، اگر میں چاہوں تو تمام دنیا والوں کو ہلاک کر دوں اللہ کی قدرت سے لیکن ہم اصلاح کی دعا کرتے

ہیں۔“ (جاء الحق، پہلا باب غیر اللہ سے مدد مانگنے کے ثبوت میں)

شیخ صاحب اگر آسمان کوزمین پر گرانے کی بجائے، زمین کو آسمان پر مارنے کی بات کرتے تو شاید انکی بات پر کوئی کان دھرتا۔ آسمان وزمین کا کیا موازنہ؟ آسمان تو بہت دور کی بات ہے خالی سورج ہی زمین سے لاکھوں گنا بڑا ہے۔ زمین تو سورج کے سامنے ایک نکتے سے بھی چھوٹی ہے تو کہاں آسمان اور کہاں زمین؟ پھر سوچنے کی بات ہے کہ، اتنا بڑا دعویٰ تو اللہ کے اذن سے کسی نبی نے بھی نہیں کیا، بلکہ انبیاء علیہم السلام تو عجز و نیاز کرنے والے تھے نہ اس طرح کے شرکیہ بلند و بانگ دعوے کرنے والے۔ اسی سے ملتے جلتے بہت سے حد سے تجاوز پر مبنی عین شرکیہ اشعار آج مسلمانوں کی مساجد سے سنائی دیتے ہیں جیسے:

چاہیں تو اشاروں سے اپنے کا یا ہی پلٹ دیں دنیا کی

یہ شان ہے انکے غلاموں کی سرکار کا عالم کیا ہوگا

یہاں الفاظ ہیں چاہیں تو اشاروں سے اپنے..... حالانکہ قرآن مجید میں انبیاء کرام علیہم السلام نے اپنے معجزوں کو اپنا کارنامہ بتلانے کی بجائے تکرار کے ساتھ باذن اللہ یعنی اللہ کے امر یا اذن کا ذکر فرمایا ہے:

﴿إِذْ قَالَ اللَّهُ يٰعِيسَى ابْنَ مَرْيَمَ اذْكُرْ نِعْمَتِيْ عَلَيْكَ وَ عَلٰى

وَ الدَّتِكَ ..... وَ اِذْ تَخْلُقُ مِنَ الطِّينِ كَهَيْئَةِ الطَّيْرِ بِاِذْنِيْ فَتَنْفُخُ فِيْهَا

فَتَكُونُ طَيْرًا بِأَذْنِي ﴿(سورة المائدہ: 110)

”جب کہ اللہ ﷻ ارشاد فرمائے گا کہ اے عیسیٰ بن مریم! میرا انعام یاد کرو جو تم پر اور تمہاری والدہ پر ہوا ہے، ..... جبکہ تم میرے حکم سے گارے سے ایک شکل بناتے تھے جیسے پرندہ کی شکل ہوتی ہے، پھر تم اس کے اندر پھونک مار دیتے تھے جس سے وہ پرندہ بن جاتا تھا میرے حکم سے“ ..... الخ

مذکورہ دعوے اتنے بڑے ہیں کہ جو کسی نبی نے بھی نہیں کئے، بلکہ سید الانبیاء ﷺ کی اللہ کی بارگاہ میں عاجزی کی صورت حال تو یہ تھی:

ابو یسری رضی اللہ عنہ سے روایت ہے کہ رسول اللہ ﷺ دعا کیا کرتے تھے:

﴿اللهم انى اعوذ بك من العدم و اعوذ بك من التردى و من الغرق و

الحرم﴾ (سنن ابی داؤد ”کتاب الصلوٰۃ“ 1552 ، سنن نسائی: 5533)

”اے اللہ ﷻ میں تیری پناہ چاہتا ہوں کہ کوئی عمارت مجھ پر گر پڑے، میں کسی اونچی جگہ سے گرنے، ڈوب جانے، جل جانے اور بڑھاپے سے تیری پناہ چاہتا ہوں“۔

(۱)۔ غوث، قطب اور ابدال کے متعلق مسلمانوں کا یہ عقیدہ بن چکا ہے کہ انکے بغیر زمین و آسمان قائم نہیں رہ سکتے۔ جبکہ اللہ تعالیٰ نے انسانیت کو خبردار کیا:

﴿إِنَّ اللَّهَ يُمَسِّكُ السَّمَوَاتِ وَالْأَرْضَ أَنْ تَزُولَا وَلَئِنْ زَالَتَا إِنْ

أَمْسَكَهُمَا مِنْ أَحَدٍ مِّنْ بَعْدِهِ إِنَّهُ كَانَ حَلِيمًا غَفُورًا﴾

(سورہ فاطر، آیت: 41)

”بلاشبہ اللہ تعالیٰ تھامے ہوئے ہے زمین و آسمان کو کہ وہ اپنی جگہ سے سرک نہ جائیں۔ اور اگر وہ سرکنے لگیں تو کوئی نہیں روک سکتا انہیں اس اکیلے اللہ کے بعد، بے شک وہ بڑا حلیم اور بخشنے والا ہے۔“

سوچنے کی بات تو یہ بھی ہے کہ:

چاہیں تو اشاروں سے اپنے کا یا ہی پلٹ دیں دنیا کی  
یہ شان ہے انکے غلاموں کی سرکار کا عالم کیا ہوگا  
کیا دنیا میں اب کوئی ایک بھی ایسا بزرگ موجود نہیں جو پوری کائنات کی کاپی پلٹنا تو بہت دور کی بات  
ہے، صرف کفار کی جانب سے مسلمانوں پر جاری بے شمار مظالم کو ہی روک دے یا بدلہ لے سکے،  
ڈرون کو ہی تباہ کر دے، مساجد، مزارات، امام بارگاہوں، گاڑیوں، سکولوں، مارکیٹوں، اسٹیشنوں پر  
جاری بم دھماکوں کو ہی روک دے.....؟ اسرائیل کے ظلم سے نجات دلوادے۔ یا کم از کم وہ خبیث  
کفار جو نبی کریم ﷺ پر گستاخانہ پرنٹنگ کر رہے ہیں انہیں ہی پکڑے اور نیست و نابود کر دے۔ ویب  
سائٹ سے نبی کریم ﷺ کی گستاخیوں پر مبنی ویڈیوز کو ہی ڈیلیٹ کر دے۔ ایسے ظالم و خبیث لوگوں  
کے کمپیوٹرز جام کرے، ان خبیثوں کو نگاہ کے ذریعے جلا کر رکھ کر دے.....؟

### توحید الوہیت: (انبیاء علیہم السلام کی دعوت کا مرکز و محور)

دنیا میں مبعوث ہونے والے تمام انبیاء کرام علیہم السلام کی دعوت کا مرکز و محور ’توحید الوہیت‘ ہی  
تھا۔ فلاح کو پانے کی راہ میں یہ انسانیت پر سب سے بڑا امتحان ہے۔ جو اس امتحان کو پاس کر گیا وہ  
مراد کو پہنچ گیا اور جو ناکام ہو گیا وہ سب کچھ کھو بیٹھا۔ تمام انبیاء علیہم السلام کی دعوت کی بنیاد ’توحید  
الوہیت‘ ہی تھی۔ توحید الوہیت یہ ہے کہ:

”اللہ کے سوا کسی اور کو الہ (معبود) کے درجے پر فائز نہ کیا جائے۔ یعنی اللہ کے سوا کسی  
اور کی پوجا و پرستش نہ کی جائے۔ پوجا و پرستش کی تمام شکلیں صرف اور صرف اللہ وحدہ  
لا شریک کیلئے مختص ہوں۔“

گہرائی سے دیکھا جائے تو توحید الوہیت ہی توحید کی دیگر شکلوں کا احاطہ کئے ہوئے ہے، اور یہی بنیاد ہے۔

ربوبیت اور الوہیت میں فرق؟ رب کے مفہوم کا تعلق خدائی افعال اور اسکی صفات کے ساتھ ہے کہ وہ لامحدود قدرت و تصرف کا حامل ہے، جبکہ لفظ الہ کا تعلق بندگانہ افعال کے ساتھ ہے۔ یہ لفظ محض عقیدہ و نظریہ سے بڑھ کر انسان سے یہ تقاضا کرتا ہے کہ وہ اپنے اعضائے بدن کو سوائے اللہ وحدہ لا شریک کی پرستش کے کسی اور کی پوجا کے لئے نہ جھکائے۔

ربوبیت اور الوہیت کا باہمی ربط: اللہ تعالیٰ نے قرآن مجید میں صفتِ ربوبیت کی بنا پر الوہیت کا تقاضا کیا ہے۔ یعنی وہ ہستی جس نے انسان سمیت ساری کائنات کو عدم سے وجود بخشا اور زندہ رہنے کیلئے تمام وسائل (جنکی لامتناہی فہرست ہے) پیدا کئے..... تو عبودیت بھی اسی کا ہی استحقاق ہے:

﴿يَا أَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ هَلْ مِنْ خَالِقٍ غَيْرِ اللَّهِ يَرْزُقُكُمْ

مِنَ السَّمَاءِ وَ الْأَرْضِ لَا إِلَهَ إِلَّا هُوَ فَانِي تَوْفِكُونَ ۝﴾ (سورہ فاطر، آیت: 3)

”اے لوگو تم پر اللہ کا جو احسان ہے اس کا خیال کرو۔ کیا اللہ کے سوا کوئی دوسرا خالق ہے جو تمہیں آسمان اور زمین میں سے رزق دیتا ہو؟ اسکے سوا کوئی الہ نہیں ہے، پھر تم کدھر بھٹکائے جا رہے ہو“

سابقہ اقوام ربوبیت کو تو کسی حد تک قبول کر لیتی تھیں، لیکن نیک لوگوں سے جذباتی عقیدت و محبت کی بنا پر الوہیت کے تقاضے پر غضبناک ہو جاتیں اور انبیاء کرام علیہم السلام جیسی عظیم ہستیوں کو قتل کرنے کے درپے ہو جاتیں۔ کیونکہ اس کلمے کے اقرار سے انکے تمام معبودان باطلہ کی نفی ہو جاتی تھی۔ حالانکہ یہ کتنا سنگین معاملہ ہے، ملاحظہ کریں:

﴿لَا تَجْعَلْ مَعَ اللَّهِ إِلَهًا آخَرَ فَتَقْعُدَ مَذْمُومًا مَّخْذُومًا ۝﴾ (بنی اسرائیل، 22-23)

”اللہ کے ساتھ کسی اور کو معبود نہ بنانا ورنہ بیٹھارہ جائے گا تو ملامت زدہ اور بے یار و مددگار ہو کر۔“

اس ظلم سے بچانے کیلئے اللہ تعالیٰ نے انتہائی سخت تشبیہ یوں فرمائی:

﴿الَّذِي جَعَلَ مَعَ اللَّهِ إِلَهًا آخَرَ فَأَلْقِيَهُ فِي الْعَذَابِ الشَّدِيدِ ۝﴾

(سورہ ق: 50: آیت: 26)

”جس نے اللہ کے ساتھ اور معبود بنا رکھے تھے، پس ڈال دو اسے شدید ترین عذاب میں۔“  
افسوس کہ اتنی شدید سختی کے باوجود بھی فی زمانہ مسلمانوں کی آنکھیں نہیں کھلتیں کہ مسئلہ ”الہ“ کو سب سے بڑھ کر سنجیدہ لیں!.....!

انسان اسی توحید (لا الہ الا اللہ) کے اقرار کی بدولت کفر سے اسلام میں داخل ہوتا ہے۔ یہ عظیم کلمہ زبان سے ادا کرنے کے لحاظ سے تو بہت آسان ہے۔ لیکن اسے حقیقی طور پر سمجھنا اور اسے عمل میں لے کر آنا بہت مشکل کام ہے۔ اگر اسے تسلیم کرنا آسان ہوتا تو لوگ اس کلمہ پر انبیاء کے دشمن بن کر ان کی جانوں کے درپے نہ ہوتے۔ ہم عجمی تو چونکہ اسکی حقیقت سے نا آشنا ہیں اسلئے زبان سے اسکا ورد بھی کرتے جاتے ہیں اور عملاً اس کلمہ کی دھجیاں بھی اڑاتے جاتے ہیں۔ یہ بڑی مشکل گھاٹی ہے۔ کوئی خوش نصیب ہی اسے سر کرے گا۔

توحید الوہیت: ”لا الہ الا اللہ“ ہے جسکا آسان سامعنی ہے ”نہیں کوئی **معبود** سوائے اللہ کے۔“ کلمے کے سارے الفاظ بہت آسان اور عام فہم ہیں سوائے ایک لفظ یعنی **معبود** کے۔ ظالم شیطان نہ تو اس لفظ کو سمجھنے دے گا، اگر سمجھ آ گیا تو عمل پیرا نہ ہونے دے گا، سوائے چند خوش نصیبوں کے۔ الوہیت کے اس اہم ترین امتحان کو پاس کرنے کیلئے درج ذیل تین چیزوں کو جاننا اور ماننا ہے: (1)۔ الہ کی صفات؟ (2)۔ کارساز کا ادراک، (3)۔ عبادت کا معنی و مفہوم ان تین حقائق کو انشاء اللہ آگے بیان کیا جائے گا۔

(1)۔ الہ (معبود) کی صفات / معنی و مفہوم

صفت ”الہ“ کا تعلق اتھارٹی (Authority) کے ساتھ ہے یعنی ایسی ہستی جو سپر پاور (Super Power) ہو۔ جو مختار کل اور قادر مطلق ہو۔ جس کا کامل علم، اختیار و اقتدار، قبضہ، قدرت و تصرف

کائنات کی ہر چیز کا احاطہ کئے ہوئے ہو۔ جو سب پر غالب ہو، جس پر کوئی غالب نہ آسکتا ہو۔ جس کا فیصلہ، جس کا حکم ہر صورت نافذ ہونے والا ہو۔ جس کے فیصلوں کو کوئی ٹال نہ سکے، جسکی راہ میں کوئی رکاوٹ نہ بن سکے۔ جو حقیقی مشکل کشا، حاجت روا، لچپال اور دستگیر ہو۔ جسے مخلوقات اپنا کارساز، اپنا حتمی سہارہ، پناہ دہندہ سمجھیں اور اس کے دامن سے وابستہ ہو کر، اسے مسجود بنا کر، زندگی اسکے قانون کے تابع کر کے، اسکی عبادت اختیار کر کے دنیا و آخرت کے ہر خوف و اندیشے سے آزاد ہو کر قابل رشک ہو جائیں۔ اسی حقیقت کا اقرار بندہ ”لا الہ الا اللہ“ کے الفاظ کے ساتھ کرتا ہے کہ ان صفات کے لائق اللہ کے سوا وہ کسی اور کو نہیں سمجھتا۔ لہذا وہ اسکے سوا کسی کے سامنے نہیں جھکے گا، اسکے سوا کسی کی عبادت، پوجا و پرستش نہیں کرے گا۔ یوں وہ اپنے بندے کیلئے جو بہتر سمجھے اسکے لئے فیصلہ کرے، اگر وہ بہتر سمجھے تو دشمنوں سے بچالے یا قربانی قبول کر کے عظیم اخروی سعادتوں کی طرف لے جائے، دونوں کا نتیجہ خیر ہی خیر ہے۔

مذکورہ صلاحیتوں کی حامل ہستی کیلئے کامل علم (عالم الغیب) اور کامل اختیار (مختار کُل) ہونا ناگزیر ہے۔ اس بنیادی وضاحت کے بعد اب ہم قرآن حکیم سے ”الہ“ کی صفات سے آگاہی حاصل کرتے ہیں:

### تین بنیادی صفات

قرآن حکیم میں ”الہ“ کی درج ذیل تین بنیادی صفات بیان ہوئی ہیں:

(۱)۔ خالق (ہر شے کو امرکن سے تخلیق کرنے والا، زندہ سے مردہ اور مردہ سے زندہ کو نکالنے والا، زندگی عطا کرنے والا، موت دینے والا اور موت کے بعد زندگی کا دوبارہ سے اعادہ کرنے والا)۔

اس صفت کا ذاتی و عطائی طور پر کسی لحاظ سے بھی مخلوق پر اطلاق نہیں ہو سکتا۔ خالق صرف اور صرف اللہ ہے اسکے سوا کوئی اور نہیں۔

(۲)۔ عالم الغیب (ما کان وما یکون: یعنی جو کچھ تھا اور جو کچھ ہونا تھا، کائنات کی ہر غیب اور

پوشیدہ اشیاء کا تفصیلی و کلی علم رکھنے والا) صرف اللہ ہے اسکے سوا کوئی اور نہیں۔ اللہ وہ ہستی ہوتی ہے جس کی نظر میں مخلوق ہو۔ جو ہر مخلوق (انسان، حیوانات و جمادات.....) کے ہر قسم کے حالات سے مکمل آگاہ ہو۔

ایسا علم کسی میں ماننا (ذاتی یا عطائی طور پر) اسے معبود کے درجے پر فائز کرنا تصور ہوگا۔

لہذا جتنا محدود علم مخلوق پر اللہ نے ظاہر کیا اسے عطائی طور پر مخلوق میں ماننے میں حرج نہیں۔ لیکن حد سے تجاوز کرتے ہوئے اس محدود علم کو لاکھوں کروڑوں سے ضربین دے کر مخلوقات کو خالق کی صفات میں داخل کر کے مقام الوہیت میں داخل کرنے سے گریز کرنا ہے۔ اسی طرح افراط و تفریط سے بچتے ہوئے جتنا علم اللہ نے مخلوق پر ظاہر کیا ہے اس کی نفی سے بھی نہیں کرنی۔

(۳)۔ مختار کل: ساری کائنات کا مالک و مختار، ہر شے پر تصرف و اختیار اور کامل قدرت رکھنے ہر قسم کے حالات کو تبدیل کرنے والا صرف اور صرف اللہ ہے اسکے سوا کوئی اور نہیں۔

مخلوقات کیلئے محدود اختیار جتنا کسی کو دیا گیا۔ اللہ کے اذن کے تحت اسے حدود و قیود کے دائرہ میں رہ کر مخلوق پر طلاق کرنے میں حرج نہیں۔ اس ضمن میں شرک سے بچنے کیلئے دو باتوں کا خیال کرنا ہے جن کی تفصیل انشاء اللہ آگے بیان ہوگی:

اول: مافوق امور کو ماتحت امور کی طرح مخلوق پر اطلاق کہ جب چاہیں جس طرح چاہیں تصرف کریں..... صفت الوہیت میں شراکت شمار ہوگا۔ مگر اللہ کے اذن کے ساتھ حدود و قیود کا لحاظ رکھتے ہوئے۔

دوم: مختار کل یعنی سارے اختیارات کا (ذاتی یا عطائی طور پر) مخلوق پر اطلاق بھی صفت الوہیت میں شراکت ہوگی، مگر عطائی طور پر محدود درجے میں اطلاق پر حرج نہیں۔ مذکورہ تینوں صفات کی تفہیم کیلئے قرآن پاک کی نوارانی آیات پر تدبر کرتے ہیں:

اللہ تعالیٰ نے فرمایا:

﴿لَهُ مَا فِي السَّمٰوٰتِ وَمَا فِي الْاَرْضِ وَمَا بَيْنَهُمَا وَمَا تَحْتَ الثَّرٰى ۝﴾

(سورہ طہ: 20، آیت: 6)

”جو کچھ آسمانوں میں اور جو کچھ زمین میں ہے اور جو کچھ ان دونوں کے مابین ہے اور جو

کچھ مٹی کے نیچے ہے، سب اسی کا ہے۔“

مذکورہ آیت کریمہ میں کائنات میں موجود ہر شے کی ملکیت و اختیار یعنی صفت مختار کل کو بیان کیا گیا ہے کہ کائنات کی ہر شے اسی کی ملکیت اور اسی کے اختیار میں ہے۔ اس سے اگلی آیت میں فرمایا:

﴿وَ اِنْ تَجَهَّرْ بِالْقَوْلِ فَاِنَّهُ يَعْلَمُ السِّرَّ وَ اَخْفٰى ۝﴾ (سورہ طہ: 20، آیت: 7)

”اور اگر تم پکار کر بات کہو تو وہ ہر ایک پوشیدہ بلکہ پوشیدہ سے پوشیدہ تر بات تک کو بھی

جانتا ہے۔“

یہاں اللہ کے علم کا تذکرہ ہے کہ وہ پوشیدہ سے پوشیدہ تر ہر غیب سے آگاہ ہے۔ یعنی صفت علم غیب کا بیان ہے۔ ان دو آیات کے بعد فرمایا:

﴿اَللّٰهُ لَا اِلٰهَ اِلَّا هُوَ لَهُ الْاَسْمَاءُ الْحُسْنٰى ۝﴾ (سورہ طہ: 20، آیت: 8)

”(پس) اللہ ہی وہ معبود ہے کہ اس کے سوا کوئی معبود نہیں۔ اسکے سب نام اچھے ہیں۔“

یہاں ان دو صفات یعنی مالک و مختار اور علم غیب کی بنا پر یہ نتیجہ منطبق کیا گیا ہے کہ مذکورہ دو بنیادی صفات (علم غیب اور مختار کل) کی بنا پر معبود ہونے کا حق دار بھی صرف اور صرف اللہ ہے۔

یہی اسلوب سورۃ القصص کی بالترتیب تین آیات میں اختیار کیا گیا، دیکھئے:

(سورۃ القصص: 28: آیت: 68-70)

اللہ تعالیٰ نے معبود کی جامع صفات کو سورہ نمل میں مفصل طور پر بیان کر کے، ابلیس کی رخنہ اندازی کو مکمل طور پر بند کر دیا ہے:



﴿أَمَّنْ جَعَلَ الْأَرْضَ قَرَارًا وَ جَعَلَ خِلَالَهَا أَنْهَارًا وَ جَعَلَ لَهَا رَوَاسِيَ وَ جَعَلَ  
بَيْنَ الْبَحْرَيْنِ حَاجِزًا ءِ إِلَهَ مَعَ إِلَهٍ بَلْ أَكْثَرُهُمْ لَا يَعْلَمُونَ ۝ أَمَّنْ يُجِيبُ  
الْمُضْطَّرَّ إِذَا دَعَاهُ وَ يَكْشِفُ السُّوءَ وَ يَجْعَلُكُمْ خُلَفَاءَ الْأَرْضِ ءِ إِلَهَ مَعَ  
إِلَهِ قَلِيلًا مَا تَذَكَّرُونَ ۝ أَمَّنْ يَهْدِيكُمْ فِي ظُلُمَاتِ الْبَرِّ وَ الْبَحْرِ وَ مَنْ  
يُرْسِلُ الرِّيحَ بُشْرًا ۝ بَيْنَ يَدَيْ رَحْمَتِهِ ءِ إِلَهَ مَعَ إِلَهٍ تَعَلَّى اللَّهُ عَمَّا  
يُشْرِكُونَ ۝ أَمَّنْ يَبْدُوا الْخَلْقَ ثُمَّ يُعِيدُهُ وَ مَنْ يَرْزُقُكُمْ مِنَ السَّمَاءِ وَ  
الْأَرْضِ ءِ إِلَهَ مَعَ إِلَهٍ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ۝ قُلْ لَا يَعْلَمُ  
مَنْ فِي السَّمَوَاتِ وَ الْأَرْضِ الْغَيْبَ إِلَّا اللَّهُ وَ مَا يَشْعُرُونَ أَيَّانَ  
يُبْعَثُونَ ۝﴾ (سورہ نمل، آیت: 65-60)

”(1) کیا وہ جس نے زمین کو قرار گاہ بنایا اور اسکے درمیان نہریں جاری کر دیں اور اس  
کے لئے پہاڑ بنائے اور دو سمندروں کے مابین آڑ بنا دی۔ کیا اللہ کے ساتھ کوئی اور الہ  
بھی ہے۔؟ بلکہ ان میں سے اکثر کچھ جانتے ہی نہیں۔ (2) بے کس کی پکار کو جب وہ  
پکارے کون قبول کر کے اسکی مشکل کو دور کر دیتا ہے؟ اور تمہیں زمین کا خلیفہ بناتا ہے، کیا  
اللہ کے ساتھ کوئی اور الہ ہے؟ تم بہت کم نصیحت و عبرت حاصل کرتے ہو۔ (3) کیا وہ  
جو تمہیں خشکی اور تری کی تاریکیوں میں راہ دکھاتا ہے اور جو اپنی رحمت سے پہلے ہی خوش  
خبریاں دینے والی ہوئیں چلاتا ہے، کیا اللہ کے ساتھ کوئی اور معبود بھی ہے؟ جنہیں یہ  
شریک کرتے ہیں اللہ تعالیٰ ان سب سے بہت بلند و بالاتر ہے۔ (4) کیا وہ جو مخلوق کی  
پہلی دفعہ پیدائش کرتا ہے پھر اسے لوٹائے گا اور جو تمہیں آسمان اور زمین سے روزیاں  
دے رہا ہے، کیا اللہ کے ساتھ کوئی اور الہ ہے؟ فرمادیتے اگر تم سچے ہو تو اپنی دلیل  
پیش کرو۔ فرمادیتے آسمانوں اور زمین والوں میں سے کوئی غیب نہیں جانتا، انہیں تو یہ بھی

معلوم نہیں کہ (قبروں سے) کب اٹھا کھڑے کئے جائیں گے۔“

ان آیات کے مطالعہ سے بھی ’الہ‘ کی درج ذیل صفات کا علم ہوتا ہے:

- (۱)۔ زمین کی تخلیق اور اسے زندگی کیلئے موزوں بنانا یعنی صفت ربوبیت کی بنا پر الوہیت کا تقاضا۔  
 (۲)۔ ہر فریادرس کی فریاد سے آگاہی اور مشکل کو رفع کرنے کی قدرت یعنی عالم الغیب اور مختار کل ہونے کی بنا پر الوہیت کا دعویٰ۔

(۳)۔ تخلیق کی ابتدا، اسکا اعادہ اور رازق ہونا۔ یعنی صفت ربوبیت کی بنا پر الوہیت کا تقاضا۔

(۴)۔ مخلوق کیلئے کائنات کے غیب جاننے کی نفی اور جن اہل قبور کی عبادت و پکار کی جاتی تھی انکی اپنے پجاریوں کی پوجا سے لاعلمی حتیٰ کہ قبروں سے اٹھائے جانے کے وقت سے لاعلمی کا اظہار۔

نمبر (۱) اور نمبر (۳) میں بیان کردہ صفات (یعنی صفت ربوبیت) کو تو مشرکین مکہ مانتے تھے لیکن نمبر (۲) اور نمبر (۴) یعنی علم غیب اور مختار کل میں شرک کرتے تھے۔

اس ضمن میں اہل شوق مزید تفصیل کیلئے درج ذیل آیات سے رہنمائی حاصل کریں۔

(سورۃ البقرہ: 2: آیت: 255)، (سورۃ الانعام: 6: آیت: 46)، (سورہ ص: 38: آیت: 65-66)، (سورہ آل عمران: 3: آیت: 6)، (سورۃ الانعام: 6: آیت: 101-102)، (سورہ فاطر: 35: آیت: 3)، (سورہ زمر: 39: آیت: 6)، (سورہ طہ: 20: آیت: 98)، (سورۃ الحشر: 59: آیت: 22-24)

## (2)۔ کارساز کا ادراک

الہ کی صفات سے آگاہی کے بعد توحید الوہیت کے تناظر میں اگلی اہم سمجھنے والی حقیقت یہ ہے کہ کارساز سے کیا مراد ہے؟ کیونکہ قرآن حکیم میں اللہ کے سوا کسی کو کارساز بنانے سے بچنے کا پرزور تقاضا کیا گیا ہے۔ اللہ کے سوا کسی کو کارساز نہ بنانا انسانیت پر بہت بڑا امتحان بھی ہے اور بہت بڑی خوش نصیبی بھی۔ جو اس میں ناکام ہو گیا وہ دنیا میں بھی ہلاک ہو گیا اور ہمیشہ کی زندگی میں بھی۔ اس ضمن میں پروردگار نے انسانیت کو خبردار کر دیا:

☆ ﴿وَلِلَّهِ مَا فِي السَّمٰوٰتِ وَمَا فِي الْاَرْضِ وَكَفٰى بِاللّٰهِ وَكِيلًا﴾

(سورہ نساء: 4: آیت: 132)

”اور اللہ ہی کی ملکیت ہے جو کچھ ہے آسمانوں اور زمین میں اور اللہ کا رساز کافی ہے۔“

☆ حکم دیا گیا صرف اللہ ہی کا رساز بنانے کا:

﴿رَبُّ الْمَشْرِقِ وَالْمَغْرِبِ لَا اِلٰهَ اِلَّا هُوَ فَاتَّخِذْهُ وَكِيلًا﴾

(سورہ المزمل: 73: آیت: 9)

”وہ رب ہے مشرق اور مغرب کا، کوئی معبود نہیں سوائے اسی کے پس اسے ہی اپنا کارساز

بنا لیجئے۔“

☆ اللہ کے سوا کسی اور کو کارساز بنانے سے منع بھی کر دیا گیا:

﴿وَ اٰتَيْنَا مُوسٰى الْكِتٰبَ وَ جَعَلْنٰهُ هُدًى لِّبَنِيْٓ اِسْرٰٓءِٓلَ اِلَّا تَتَّخِذُوْا مِنْ دُوْنِىْ

وَ كِيْلًا﴾ (سورہ بنی اسرائیل: آیت: 2)

”اور ہم نے موسیٰ کو کتاب دی اور اسے بنی اسرائیل کیلئے ہدایت بنا دیا کہ تم میرے سوا کسی کو

کارساز نہ بنانا۔“

یعنی کتاب کا بنیادی تقاضا یہ بیان کیا گیا کہ اللہ کے سوا کسی اور کو کارساز نہ بنایا جائے۔

☆ اللہ کے سوا کارساز بنانے پر مٹری کے گھر سے تشبیح دی گئی:

﴿مَثَلُ الَّذِيْنَ اتَّخَذُوْا مِنْ دُوْنِ اللّٰهِ اَوْلِيَآءَ كَمَثَلِ الْعُنْكُبُوْتِ اتَّخَذَتْ بَيْتًا وَ

اِنَّ اَوْهْنَ الْبُيُوْتِ لَبَيْتُ الْعُنْكُبُوْتِ مٌ لَوْ كَانُوْا يَعْلَمُوْنَ﴾ (سورہ عنكبوت: 41)

”مثال ان لوگوں کی جنہوں اللہ کے سوا حمایتی بنائے ہیں، مٹری کے گھر کی سی ہے۔ وہ بھی

ایک گھر بناتی ہے اور سب گھروں میں سے سب سے کمزور اسی کا گھر ہے، کاش تم جان

جاؤ۔“

اگر کسی نے بات سمجھنی ہو تو یہ آیت کریمہ آنکھیں کھولنے کیلئے کافی ہے۔

☆ انبیاء علیہم السلام سمیت حقیقی اہل ایمان کا ورد بھی یہی ہے کہ:

﴿حسبنا اللہ و نعم الوکیل ۝﴾ (سورہ آل عمران: 173)

”ہمیں اللہ کافی ہے اور وہ کیا خوب کار ساز ہے۔“

اس آگاہی کے بعد اگلی اہم ترین بات یہی ہے کہ فوراً سمجھا جائے کہ ”کار ساز“ سے مراد کیا ہے۔۔؟ تاکہ مخلوق کو اس درجے پر فائز کرنے سے بچا جاسکے۔

لغوی معنی: لغت کی رو سے کار ساز کا مطلب ہے: ”وکیل، ذمے دار، بگڑی بنانے والا، سنبھالنے والا، پناہ دہندہ جس پر بھروسہ کیا جاسکے۔“

شرعی معنی: شریعت کے اعتبار سے کار ساز وہ ہستی ہے جو تمام مخلوقات: انسان، جن، حیوانات، چرند پرند، جمادات..... کے تمام احوال سے ہر لمحہ آگاہ ہو اور ان کے ہر قسم کے حالات (بشمول ماتحت اور مافوق) تبدیل کرنے پر مکمل قادر ہو اور جس پر کامل بھروسہ کیا جاسکے..... وہ کار ساز ہے اور وہ صرف اور صرف اللہ تعالیٰ کی ذاتِ بابرکت ہے، اسکے سوا کوئی اور نہیں۔

قرآن مجید کی کثیر آیات اور صحیح السند احادیث کی روشنی میں کار ساز کی صفات کا خلاصہ کچھ یوں ہے:

(۱)۔ حرف آخر صرف اللہ کو سمجھنا اس سے اوپر کوئی اور نہیں۔ وہ اگر کسی کو کوئی نقصان دینا چاہے تو کوئی اس نقصان سے بچا نہیں سکتا۔ اور اگر وہ کسی کو کوئی فائدہ دینا چاہے تو کوئی اس فائدے کی راہ میں رکاوٹ نہیں بن سکتا۔

(۲)۔ دنیوی خطرات اور اندیشوں کی بنا پر دین پر عمل پیرا ہونے، اللہ کے حکم کی بجا آوری سے گریز کرنا نفس و شیطان کو کار ساز بنانا تصور ہوگا۔

(۳)۔ اللہ کو حقیقی کار ساز سمجھتے ہوئے صرف جائز اسباب (اسباب کے تحت حقیقی کار ساز اللہ کو سمجھتے ہوئے مستفید ہونا) تک محدود رہنا۔ فائدے و نقصان کی خاطر ناجائز اسباب (شرکیہ

تعویذات، دم جھاڑ، منکے، پٹے، بلا اسباب غائب سے پکار، اہل قبور سے فریادرسی) کی طرف جانا نفس و شیطان کو کارساز بنانا قرار پائے گا۔

”نبی کریم ﷺ نے ایک آدمی کے ہاتھ میں تانبے کا چھلہ دیکھا تو فرمایا: یہ کیا ہے؟ آدمی نے جواب دیا ریح (بیماری) کی وجہ سے پہن رکھا ہے آپ ﷺ نے فرمایا اسے نکال دو کیونکہ یہ بیماری کو زیادہ ہی کرے گا اور اگر تم اس حال میں مر گئے کہ یہ تمہارے جسم پر باقی رہا تو کبھی کامیاب نہ ہو گے۔ (مسند احمد 4/445: امام حاکم اور ذہبی دونوں نے صحیح کہا)

مزید یہ کہ:

جائز اسباب سے مستفید ہوتے ہوئے بہت حریص ہو جانا، لوگوں سے بار بار سوال کرنا، لوگوں کے پیچھے پڑ جانا تو کل کے منافی ہے۔ تین دفعہ سے زیادہ سوال کرنے سے بچیں انشاء اللہ، پروردگار کوئی اور سبیل پیدا کر دے گا۔

**نوٹ:** اس ضمن میں اذن کے تحت مافوق امور سے مخلوق کا مستفید ہونا آگے بیان کیا جائے گا۔ (۴)۔ قانون وقاعدے کے تحت عزت وقار کو قائم رکھتے ہوئے لوگوں کی طرف جھکاؤ، ان کی عزت انکا احترام درست ہے، لیکن لوگوں کے سامنے حد درجہ ذلت و پستی اور خشوع اختیار کرنا۔ ان کے روبرو اپنے آپ کو ذلیل کر لینا ان کے سامنے جھک جانا..... انہیں کارساز بنانا قرار پائے گا۔

(۵)۔ مافوق امور پر مخلوق کو قابض جانا، مخلوق کو اللہ کی قدرتوں کا حامل ٹھہرانا کہ جس طرح ماتحت امور مخلوق کے اختیار میں دیئے گئے ہیں جیسے چاہیں انسان اس میں دسترس کرے اسی طرح مافوق امور (معجزہ کرامت، بلا اسباب غائب سے فریادرسی، اہل قبور سے مشکل کشائی وغیرہ) پر مخلوق کو قابض جانا..... مخلوق کو الہ اور کارساز بنانا ہوگا، دیکھئے:

(سورہ نمل - آیت: 62)، (البقرہ: 186)، (سورۃ الاعراف: 39-37)، (سورہ بنی اسرائیل: 7-56)، (سورہ مریم - آیت: 48)، (سورہ لقمن: 32)۔ (سورۃ الانعام - آیت: 58، 37)، (سورہ احقاف - آیت: 6)

صرف اللہ ہی کو کارساز بنانا انسانیت کی معراج ہے جسے پانے کیلئے: ہمہ تن اللہ کی یاد، اسکی بندگی اسکے ساتھ وابستگی، شدید محبت اور اسکے احکامات کی پیروی اختیار کر کے جائز اسباب تک محدود رہ کر اپنے معاملات اسکے سپرد کر کے ہر خوف و خطر فکر و اندیشہ سے آزاد ہو کر قابل رشک ہو جائیں جیسا کہ ایک مرد مومن نے اللہ کی خاطر اپنی جان داؤ پر لگاتے ہوئے کہا:

﴿ وَأَفْوِضْ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ ۝ ﴾ (سورة المؤمن: 44)

”اور میں اپنا معاملہ اللہ کی سپرد کرتا ہوں یقیناً اللہ اپنے بندوں کو دیکھنے والا ہے۔“

رسول اللہ ﷺ فرمایا کرتے تھے:

”اے اللہ میں نے اپنے آپ کو تیرے سپرد کر دیا، میں تجھ پر ایمان لایا۔ میں نے تجھ پر ہی بھروسہ کیا۔ تیری ہی طرف میں نے رجوع کیا اور تیری وجہ سے ہی میں نے (دین کے دشمنوں) سے جھگڑا کیا۔ اے اللہ تیرے سوا کوئی معبود نہیں۔ تیرے غلبے کے ذریعے سے میں پناہ مانگتا ہوں، اس بات سے کہ تو مجھے سیدھے راستے سے بھٹکا دے۔ تو زندہ ہے جسے موت نہیں آئے گی جبکہ تمام جن وانس مرجائیں گے۔“ (بخاری: 7383، مسلم)

یہ محض الفاظ نہیں بلکہ یقین و عمل کی عظیم جھلک ہے۔

آئیں ابھی وقت ہے بات سمجھ آگئی ہے تو غلط راہ سے تائب ہو کر شکر بجالاتے ہوئے فوراً مذکورہ حقیقت پر آکر صرف اللہ ہی کو اپنا معبود اور کارساز بنا کر قابل رشک ہو جائیں۔

### مخلوقات کا دائرہ کار

سابقہ مباحث سے یہ حقیقت واضح ہوگئی کہ تین بنیادی صفات ہیں جنہیں اللہ تعالیٰ نے ”الوہیت کی علت“ قرار دیا ہے یعنی: (۱)۔ خالق: ہر شے کو عدم سے وجود دینے والا، (۲)۔ عالم الغیب: یعنی کائنات کی ہر شے جس پر عیاں ہو اور (۳)۔ مختار کل: ساری کائنات کا مالک و مختار، ہر شے پر تصرف و اختیار اور کامل قدرت رکھنے ہر قسم کے حالات کو تبدیل کرنے والا۔

انہیں تین صفات کے حوالے سے مخلوقات کے اختیارات کا دائرہ کار سمجھنا ضروری ہے۔ جہاں تک

معاملہ صفتِ خلق کا ہے اس حوالے سے دلائل سے بات کو کھولنے کی زیادہ ضرورت نہیں کیونکہ مسلمان اس بات سے بخوبی آگاہ ہیں کہ کسی بھی مخلوق میں تخلیق کرنے کی ذرہ برابر بھی صلاحیت نہیں نہ ذاتی طور پر اور نہ ہی عطائی طور پر۔ لہذا باقی دو صفات ”**علم غیب اور مختار کل**“ انہیں میں شیطان نے دخل اندازی کر کے توحید سے دور کیا ہے اور ”**کارساز**“ کے تناظر میں بھی انہیں کو استعمال کیا۔ اسلئے اس پر ضروری وضاحت بیان کی جائے گی۔

امور دو قسم کے ہیں: (1)۔ ماتحت الاسباب امور، اور (2)۔ مافوق الاسباب امور

(1)۔ ماتحت الاسباب امور:

یہ وہ امور ہیں جو قوانینِ طبیعہ یا قوانینِ فطرت (Physical Laws of Nature) کے تحت ہیں، جیسے: سورج، چاند، زمین یعنی نظامِ شمسی، کششِ ثقل، برقی و مقناطیسی قوت، زمین میں خزانے..... وغیرہ۔ خالق نے اپنے امرِ کن کے ذریعے قیامت تک انہیں کائنات میں جاری و ساری فرما کر انہیں انسان کیلئے مستخر کر دیا ہے۔ انہیں انسان کے اختیار میں دے دیا گیا ہے۔ انسان ان میں جیسے چاہے اپنی مرضی سے تصرف کر سکتا ہے، اسباب میں امور کی تدبیر کر سکتا ہے۔ لہذا اللہ کو فاعلِ حقیقی سمجھتے ہوئے، ان قوانین یعنی اسباب کے تحت: امور کی تدبیر کرنا، ایک دوسرے کی مدد کرنا، کام آنا، تعاون کرنا..... کوئی شرک نہیں۔ ان جاری و ساری قوانین کو روکنے کیلئے خالق کے نئے امرِ کن کی ضرورت ہوتی ہے۔ انسان کے بس کی بات نہیں کہ خالق کے ان جاری و ساری قوانین کو اللہ کی مرضی اور اسکے امرِ کن کے بغیر ساقط کر سکے۔

(2)۔ مافوق الاسباب امور: چونکہ ظالم شیطان، اسی مد میں انسان کو شرک کے جال میں پھنسا کر

لوگوں کو معبود کے منصب پر فائز کرواتا ہے، اسلئے انہیں ٹھیک ٹھیک سمجھنا انتہائی ضروری ہے۔ انہیں امور کے حوالے سے عام لوگوں میں یہ غلط تصور پایا جاتا ہے کہ جن پر یہ امور ظاہر ہوں، تکوینی امور انکے ہاتھ آجاتے ہیں اور وہ براہِ راست نظامِ کائنات میں تصرف کرتے ہیں اور رفتہ رفتہ ابلیس اس

غلط عقیدہ کی وجہ سے انسان کو شرک کی دلدل میں پھنسا لیتا ہے۔ یاد رکھیں! مافوق الاسباب امور کی صحیح حقیقت، ظالم ابلیس انسانیت کو کبھی بھی تسلیم نہیں کرنے دے گا، مگر صرف چند خوش نصیبوں کو۔ کیونکہ انہیں تسلیم کرنے سے انسان کا دامن شرک سے پاک ہو جاتا ہے، جو کہ شیطان کو کسی صورت بھی گوارہ نہیں۔ ان امور کے حوالے سے یقینی حقیقت پر مبنی چند باتیں سمجھ لیں:

(۱)۔ وہ امور جن کے ذریعے کائنات میں جاری و ساری قوانین طبعیہ یعنی قانونِ فطرت (Physical Laws of Nature) ٹوٹ جائیں، یعنی جو فطرت اور عقل کو عاجز کر دیں، انہیں 'مافوق الامور' کہا جاتا ہے۔

(۲)۔ ان امور کے ظہور کیلئے اللہ ﷻ کے نئے امر کن کی ضرورت ہوتی ہے۔ جب تک اللہ تعالیٰ کا نیا امر کن نہ آئے، تب تک قانونِ فطرت ٹوٹ کر عقل کو عاجز کرنے والے امور ظاہر نہیں ہو سکتے۔

(۳)۔ یہ امور بطور معجزہ (صرف انبیائے کرام علیہم السلام پر)، بطور کرامت (دیگر نیک لوگوں پر) اور بطور استدراج، جادو یعنی شعبدہ بازی (عموماً بُرے لوگوں پر) ظاہر ہوتے ہیں۔ معجزہ اور کرامت تو اللہ کے امر کن کے ذریعے قانونِ فطرت کو توڑنے کی شکل میں ظاہر ہوتے ہیں۔ جبکہ استدراج یا جادو میں حقیقت میں تو کوئی قانونِ فطرت نہیں ٹوٹتا بلکہ یہ نظر کا دھوکا (Illusion) ہوتا ہے۔ جو صرف دیکھنے میں قانونِ فطرت ٹوٹتا ہوا نظر آتا ہے، لیکن حقیقت میں نہیں ٹوٹتا۔ جیسے فرعون کے جادو گروں کی رسیاں حقیقت میں سانپ نہیں بنی تھیں، بلکہ دیکھنے میں سانپ نظر آتی تھیں۔ البتہ حضرت موسیٰ علیہ السلام کا عصا، بطور معجزہ حقیقتاً سانپ بنا تھا، جس نے رسیوں کو نگل کر یہ شعبدہ ختم کر دیا۔ جس پر جادو گر بھی ایمان لے آئے، کیونکہ ان پر اپنے شعبدے (Illusion) کی حقیقت واضح ہو گئی تھی۔ دور حاضر میں بھی بہت سے جادو گر شعبدہ باز ہیں، جن میں سرفہرست نام ”ڈیوڈ کا پرفیلڈ“ کا ہے۔ جس کے شعبدوں



سے دنیا حیران ہے، پانی پر چلنا، عمارتیں غائب کرنا، تلوار سے انسان کو دو ٹکڑے کر دینا..... وغیرہ۔ یہ چیزیں آپ ٹی وی چینلز، انٹرنیٹ پر دیکھ سکتے ہیں۔ مزے کی بات ہے وہ ساتھ یہ بات کہتا بھی ہے کہ حقیقت میں ایسا کچھ نہیں، یہ محض نظر کا دھوکا ہے۔ یہ شخص اگر اپنا حلیہ تبدیل کر لے: چونغہ، جبہ، ڈاڑھی، امامہ پہن کر برصغیر میں آجائے، تو اکثریت اسے معبود کے درجے پر فائز کر دے۔

(۴)۔ ماتحت امور کو توڑ کر مافوق الامور کو ظاہر کرنا انسان کے کسب یا محنت کا نتیجہ نہیں ہوتا بلکہ اللہ تعالیٰ اپنی مشیت کے تحت صرف اور صرف اپنی مرضی سے ظاہر کرتا ہے۔ ہاں ہر ایک پر تو ایسے امور ظاہر نہیں ہوتے، جن لوگوں کو ذریعہ بنایا جائے ان کی شان کا اظہار ہے اور رب کے قرب کی دلیل ہے۔ اپنی کوشش اور ارادے سے اس کا ظہور ممکن نہیں مگر مشیت کے تحت جب اللہ چاہیں۔ کسی کی کوئی زور زبردستی نہیں، ہاں اسکے لئے اللہ سے دعا کی جاسکتی ہے، چاہے وہ قبول کرے، چاہے نہ کرے۔ لیکن ضرورت و حکمت کے تحت وہ ان امور کو جہاں ناگزیر ہو وہاں ظاہر فرماتا ہے۔ کئی معجزات اور کرامات کا قرآن مجید میں ذکر آیا ہے۔

(۵)۔ معبود کے ضمن میں یہ بات بھی ذہن نشین رہے کہ: اول تو شیطان انسان کو شرک کی دلدل میں گراتا ہے۔ اور جو اس شرک کے علاج اور صفائی کیلئے قرآن و سنت سے دلائل بتلائے، اُسے شیطان گستاخ قرار دلوادیتا ہے۔ تاکہ ہدایت تک پہنچنے کی راہ کو ہی کاٹ دیا جائے اور موت تک انسان اس کے شکنجے میں جکڑا مردود مرکر ابدی خسارے کا شکار ہو جائے۔ بہر کیف جو سلیم الفطرت حق کو تسلیم کرنے والے ہیں، وہ مافوق امور کے حوالے درج ذیل واضح دلائل ملاحظہ فرمائیں:

معاملہ: یہ معاملہ ہے کفار کی جانب سے حسی معجزہ کی طلب کا ہے۔ کفار کا نبی کریم ﷺ سے پر زور اصرار تھا کہ اگر ہمیں کوئی حسی معجزہ دکھلا دیا جائے تو ہم ایمان لے آئیں گے۔ نبی کریم

ﷺ کی بھی شدید خواہش یہی تھی کہ انہیں کوئی حسی معجزہ دکھلا دیا جائے تاکہ وہ ایمان لے آئیں۔ لیکن اللہ تعالیٰ درج ذیل حکمتوں کے تحت معجزہ ظاہر نہیں کرنا چاہتے تھے:

(۱)۔ نشانی دیکھ کر ایمان لانے کا وہ درجہ نہیں جو بغیر نشانی دیکھے ایمان بالغیب کا ہے، (۲)۔ انسان ارتقائی عمل سے گزر کر شعور کی پختگی حاصل کر چکا تھا، اسلئے اللہ تعالیٰ کو بغیر حسی نشانی، قرآن پر ایمان مقصود تھا، (۳)۔ سابقہ اُمتوں کے لوگ معجزات دیکھ کر بھی ایمان نہ لائے تھے۔ (۴)۔ چونکہ آپ ﷺ کی نبوت تاقیامت تھی، اسلئے آپ ﷺ کو بطور دلیل نبوت، معجزہ بھی وہ دیا گیا جو تاقیامت تھا یعنی قرآن مجید جیسا کہ آپ ﷺ نے فرمایا:

”تمام انبیاء کو ایسے معجزات دیئے گئے جنہیں دیکھ کر (اس زمانہ کے) لوگ ایمان لائے لیکن مجھے جو معجزہ دیا گیا ہے، وہ قرآن ہے جو بذریعہ وحی دیا گیا ہے۔ مجھے امید ہے کہ قیامت کے روز مجھ پر ایمان لانے والے تعداد میں سب سے زیادہ ہوں گے۔“

(صحیح بخاری، فضائل القرآن)

بہر کیف احادیث سے یہ بات معلوم ہوتی ہے کہ اہل ایمان کی تقویت کیلئے وقتاً فوقتاً اللہ تعالیٰ نے آپ ﷺ پر کئی معجزات ظاہر فرمائے تھے، لیکن اللہ اپنی حکمت و مشیت کے تحت کفار کیلئے بطور دلیل نبوت حسی معجزہ ظاہر نہیں کرنا چاہتے تھے۔ بات کو سمجھنے کیلئے قرآن حکیم سے چند دلائل ملاحظہ کریں:

☆ ﴿وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ ط﴾

(سورۃ الرعد: 38، سورۃ المؤمن: 78)

”اور کسی رسول کو یہ قدرت حاصل نہیں تھی کہ وہ اللہ ﷻ کی مرضی کے بغیر کوئی نشانی لاسکے۔“

ان الفاظ کا دو جگہ تکرار کے ساتھ آنا مزید تاکید پیدا کرتا ہے، لیکن اگر کسی نے بات ماننی ہو تو۔!

☆ ﴿وَقَالُوا لَوْلَا نُزِّلَ عَلَيْهِ آيَةٌ مِنْ رَبِّهِ قُلْ إِنَّ اللَّهَ قَادِرٌ عَلَى أَنْ يُنْزِلَ آيَةً وَ لَكِنَّ

أَكْثَرَهُمْ لَا يَعْلَمُونَ ۝﴾ (سورۃ الانعام۔ آیت: 37)

”اور کہتے ہیں یہ لوگ کہ کیوں نہیں اتاری گئی اس رسول پر کوئی نشانی (یعنی حسی معجزہ) اس کے رب کی طرف سے۔ فرمائیے: بے شک اللہ ﷻ قادر ہے اس پر کہ اتارے کوئی نشانی مگر ان میں سے اکثر لوگ (اس بات کو) نہیں جانتے۔“

☆ ﴿قُلْ لَوْ أَنَّ عِنْدِي مَا تَسْتَعْجِلُونَ بِهِ لَقُضِيَ الْأَمْرُ بَيْنِي وَبَيْنَكُمْ وَاللَّهُ أَعْلَمُ

بِالظَّالِمِينَ ۝﴾ (سورة الانعام- آیت: 58)

(اے نبی ﷺ) ”فرما دیجئے اگر ہوتی میرے اختیار میں وہ چیز (عذاب یا نشانی) جس کی تم جلدی مچا رہے ہو تو میرے اور تمہارے درمیان فیصلہ ہو چکا ہوتا اور اللہ ﷻ خوب جانتا ہے ظالموں کو۔“

☆ ﴿وَإِنْ كَانَ كَبُرَ عَلَيْكَ إِعْرَاضُهُمْ فَإِنِ اسْتَطَعْتَ أَنْ تَبْتَغِيَ نَفَقًا فِي الْأَرْضِ أَوْ

سُلَّمًا فِي السَّمَاءِ فَتَأْتِيَهُمْ بَأْيَةٌ وَ لَوْ شَاءَ اللَّهُ لَجَمَعَهُمْ عَلَى الْهُدَى فَلَا تَكُونَنَّ

مِنَ الْجَاهِلِينَ ۝﴾ (سورة الانعام: 6: آیت: 35)

”اور (اے نبی ﷺ) اگر آپ پر ان کا اعراض گراں گزرتا ہے تو، اگر آپ میں طاقت ہے کہ زمین میں سرنگ نکال لو، یا آسمان میں سیڑھی ڈھونڈ لو، پھر کوئی معجزہ لے آؤ تو (انہیں) دکھا دو۔ اور اگر اللہ چاہتا تو ان سب کو راہ راست پر جمع کر دیتا، سو آپ نادانوں میں سے نہ ہو جائیے۔“

**نوٹ:** اس قسم کی بات ہم اپنی طرف سے نبی کریم ﷺ کے بارے میں نہیں کہہ سکتے، ہاں مگر اللہ تعالیٰ کی نسبت سے بیان کر سکتے ہیں۔ اس میں بھی بہت احتیاط کرنی ہے۔ ہماری سوچ مثبت ہونی چاہئے منفی سوچ اور تحقیر سے بچنا ہے۔ مثبت سوچ کے ساتھ حقائق کی تفہیم کیلئے مثبت نتیجہ اخذ کرنا ہے۔ دوسری طرف اس قسم کی آیات سے رہنمائی لینے سے گریز کرنے سے بھی بچنا ہے۔ کیونکہ خالق

کی نازل کردہ تمام آیات ضرورت و حکمت کے تحت ہیں۔ مزید یہ کہ گاہے بگاہے ہر وقت اس قسم کی آیات کو موضوع سخن بھی نہیں بناتے رہنا چاہئے، مگر جب مذکورہ حوالے سے رہنمائی درکار ہو۔

پس یہ بات بالکل واضح ہوگئی کہ جس طرح انسان اپنی مرضی کے ساتھ، ماتحت الامور میں تصرف کرتا ہے، مافوق الامور میں بالکل بھی نہیں کر سکتا۔ مگر جس کیلئے جتنا اللہ چاہے۔ مافوق امور کے ضمن میں اوپر بیان کردہ آیات میں کائنات کے سب سے عظیم رسول ﷺ کے حوالے سے تو حقیقت حال آپ نے ملاحظہ فرمائی ہے۔ باقی لوگ جو نبی بھی نہیں ہیں، اور مافوق امور میں تصرف کے بلند و بالاگ دعوے کرتے ہیں کہ جب چاہیں، جیسے چاہیں کائنات کو تپٹ کر کے رکھ دیں (نعوذ باللہ):

چاہیں تو اشاروں سے اپنے کا یا ہی پلٹ دیں دنیا کی

یہ شان ہے انکے غلاموں کی سرکار کا عالم کیا ہوگا

تو اب تو یہی امکان رہ جاتا ہے کہ وہ یا تو آنحضور ﷺ سے افضل ہیں (نعوذ باللہ) یا پھر یہ اشعار انکی طرف جھوٹ منسوب کئے گئے ہیں یا پھر استدرج ہے.....!

اگر ہر کوئی مافوق امور میں اپنی مرضی سے تصرف کر سکتا (جیسا کہ بہت سے لوگ دعویٰ کرتے ہیں) تو کائنات کا نظام درہم برہم ہو جائے:

﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا فَسُبْحَانَ اللَّهِ رَبِّ الْعَرْشِ عَمَّا يَصِفُونَ﴾

﴿سورة الانبياء: 21: آیت: 22﴾

”اگر آسمان اور زمین میں، اللہ کے سوا اور معبود ہوتے، تو زمین و آسمان درہم برہم ہو جاتے۔ جو لوگ یہ افترا بازیاں کرتے ہیں اللہ مالک عرش ان سے پاک ہے۔“

ہمارا مسئلہ: ہمارا مسئلہ یہ ہے کہ ہم نے قرآن کو تو بالائے طاق رکھ دیا ہوا ہے۔ اپنے اپنے پسندیدہ علماء کی سوچ کے مطابق ہم نے خود ساختہ نظریات بنا لئے ہیں۔ اور جو کوئی قرآن سے اصلاح کرے، اُسے مردود، گستاخ کہہ کر اسکی جان کے دشمن بن جاتے ہیں۔ حقیقت یہ ہے کہ، سابقہ اقوام

کی طرح ہم نے بھی الاما شاء اللہ انبیاء کرام علیہم السلام اور بزرگوں کو مافوق صفات سے متصف کر کے الوہیت کے درجے پر فائز کر کے سابقہ اقوام کے نقش قدم پر چل چکے ہیں، جیسا کہ نبی کریم ﷺ نے فرمایا:

”یقیناً تم بھی پہلے لوگوں کے طریقوں کے پیچھے چل پڑو گے جس طرح بالشت، بالشت کے ساتھ اور ہاتھ، ہاتھ کے ساتھ (برابر ہوتا ہے) حتیٰ کہ اگر پہلے لوگوں نے کسی گویہ کے سوراخ میں داخل ہونے کا (بے ہودہ اور فضول) کام کیا تو تم بھی اُن کے پیچھے چلو گے۔ پوچھا گیا یا رسول اللہ ﷺ اُن پہلے لوگوں سے مراد کیا یہودی اور نصرانی (عیسائی) ہیں؟ تو آپ ﷺ نے فرمایا: ”اگر وہ مراد نہیں تو اور کون مراد ہیں۔؟“

(بخاری ”کتاب الاعتصام“ حدیث نمبر 3456، ’مسلم“ کتاب العلم“ حدیث نمبر 6781)

حالانکہ انبیاء علیہم السلام کی ایسی تعلیمات تھیں ہی نہیں کہ انہیں مافوق امور سے متصف کیا جائے۔ بلکہ قرآن نے تو ولی اللہ ہونے کی گارنٹی صرف دو باتوں پر دی ہے:

﴿الَا اِنَّ اَوْلِيَاءَ اللّٰهِ لَا خَوْفَ عَلَيْهِمْ وَا لَا هُمْ يَحْزَنُوْنَ ۝ الَّذِيْنَ اٰمَنُوْا وَا كَانُوْا يَتَّقُوْنَ ۝﴾ (سورہ یونس: آیت: 62-63)

”آگاہ ہو جاؤ اولیاء اللہ کو نہ کسی قسم کا خوف ہو گا نہ غم، یہ وہ لوگ ہیں جو ایمان لائے اور پرہیزگاری اختیار کی“

یعنی اللہ کے نزدیک تو ولی وہ ہے جس میں دو شرائط پائی جائیں: (۱) ایمان، (۲) تقویٰ لیکن ہمارے نزدیک خواہ کوئی کتنا ہی پرہیزگار کیوں نہ ہو، وہ ولی نہیں ہو سکتا جب تک وہ کوئی کرشمہ نہ دکھا دے۔ تو جسے اللہ کی گارنٹی پر یقین نہ آئے اور لوگوں کی وضع کردہ باتوں پر یقین آئے وہ کس کی راہ پر ہو سکتا ہے.....؟ انسان کی فضیلت کرشمے دکھانے میں نہیں بلکہ ایمان بالغیب کے ساتھ تقویٰ پر ڈٹ جانے میں ہے۔

اس ضمن میں تفصیلی آگاہی کیلئے دیکھئے ہماری تحریر: (توحید کا جامع تصور: باب-۱۱)

## علم غیب

ما فوق امور کے بعد دوسری اہم چیز جسے اللہ تعالیٰ نے الوہیت کی دلیل بیان فرمایا ہے۔ وہ ’علم غیب‘ ہے جو کہ الوہیت میں شراکت کی بنیادی وجہ ہے۔ اسکی مختصر وضاحت پیش خدمت ہے:

مخلوقات کیلئے غیب کی اثبات ونفی: بات کو سمجھنے کیلئے اثبات اور نفی، دونوں قسم کے چند دلائل

ملاحظہ کریں:

☆ ﴿عِلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۝ إِلَّا مَن ارْتَضَىٰ مِن رَّسُولٍ﴾

﴿سورة الجن: 25-26﴾

”وہ غیب کا جاننے والا ہے اور اس غیب پر کسی کو مطلع نہیں کرتا مگر جس رسول کو وہ پسند کرے۔“

یعنی غیب پر مطلع کیے جانے کی تخصیص صرف انبیاء علیہم السلام کیلئے ہے نہ کہ غیر نبی کیلئے۔

☆ ﴿وَمَا هُوَ عَلَىٰ الْغَيْبِ بِضَنِينٍ ۝﴾ (سورة التکویر- آیت: 24)

”اور یہ (نبی) غیب کی باتیں بتلانے میں بخیل نہیں۔“

اب مخلوقات سے غیب کی نفی والی آیات ملاحظہ کریں۔ اس ضمن میں شیطان کی یہ چال ذہن نشین رہے کہ شرک میں مبتلا کرنے، الوہیت کے مقام پر فائز کروانے کیلئے اللہ کے سوا غیب کی نفی والے دلائل سے آگاہی کو ابلیس نے انبیاء علیہم السلام میں عیب تلاش کرنا باور کرایا ہے۔ حالانکہ یہ صراحت قرآن میں مخلوق کو ’الہ‘ کے درجے پر فائز کرنے سے بچانے کیلئے وارد ہوئی ہے، اور ہم بھی اسی حسن نیت سے آگاہی دے رہے ہیں:

☆ ﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِنْ أَتَيْتُ إِلَّا مَا يُوحَىٰ إِلَيَّ قُلْ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ﴾ (سورة الانعام- آیت: 50)

”(اے نبی) فرما دیجیے نہ تو میں یہ کہتا ہوں کہ میرے پاس اللہ ﷻ کے خزانے ہیں اور نہ میں غیب جانتا ہوں اور نہ میں تم سے یہ کہتا ہوں کہ میں فرشتہ ہوں۔ میں تو صرف پیروی کرتا ہوں اس وحی کی جو میری طرف کی جاتی ہے۔ فرما دیجئے کہ کیا اندھا اور بینا برابر ہو سکتے ہیں۔ پھر تم غور کیوں نہیں کرتے؟“

یہاں غیب جاننے کی نسبت نبی کریم ﷺ کی طرف کرنے والوں کو اندھا قرار دے کر غور و فکر کے ذریعے اصلاح کی دعوت دی گئی ہے۔

☆ ﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبَ لَأَسْتَكْثَرْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ﴾ (سورة الاعراف- آیت: 188)

”(اے نبی) فرما دیجئے میں اپنی ذات کے لیے بھی نفع و نقصان کا اختیار نہیں رکھتا مگر جو اللہ ﷻ چاہے اور اگر میں غیب کی باتیں جانتا ہوتا تو میں بہت سی خیر اکٹھی کر لیتا اور مجھے کوئی نقصان نہ پہنچتا۔ میں تو محض ڈرانے والا اور بشارت دینے والا ہوں ان لوگوں کو جو ایمان رکھتے ہیں۔“

قابل غور: ان دونوں آیات میں ایک قابل غور نکتہ یہ بھی بیان ہوا ہے کہ، غیب کی نسبت نبی کریم کی طرف کرنے پر پروردگار نے آپ ﷺ سے اعلان کروایا کہ:

”میں تو صرف پیروی کرتا ہوں اس وحی کی جو میری طرف کی جاتی ہے۔“

”میں تو محض ڈرانے والا اور بشارت دینے والا ہوں۔“

جس سے پروردگار یہ بات واضح کرنا چاہتے ہیں کہ: علم غیب کے موضوع کا تعلق اللہ کے ساتھ خاص ہے، جبکہ آپ ﷺ کا منصب توحی کی پیروی، اسکا ابلاغ اور اسی کا انداز و تذبذیر ہے۔ اور یہ بہت بلند مقام ہے جو خاص ہے انبیاء علیہم السلام کیلئے۔  
جیسا کہ ایک اور مقام پر اسی حقیقت کو مزید صراحت سے یوں واضح فرمایا:

﴿يَسْأَلُونَكَ عَنِ السَّاعَةِ أَيَّانَ مُرْسَلُهَا ۚ فِيْمَ أَنْتَ مِنْ ذِكْرِهَا ۚ إِلَىٰ رَبِّكَ مُنْتَهَلُهَا ۚ إِنَّمَآ أَنْتَ مُنْذِرٌ مَنْ يُخْشَاهُ ۚ﴾ (النازعات: 42-45)

”(اے نبی) یہ آپ سے سوال کرتے ہیں قیامت کے بارے میں کہ یہ گھڑی کب واقع ہوگی؟ تو کیا سروکار آپ کو اسکے ذکر سے۔ اس کے علم کی انتہا تو تیرے رب کے پاس ہے۔ آپ تو بس خبردار کر دینے والے ہو، ان کو جو ڈرنے والے ہیں قیامت سے۔“  
قرب قیامت کی نشانیاں تو آپ ﷺ کو بتلائی گئی ہیں لیکن قیامت کب برپا ہو جائے اسکا علم صرف اللہ کے پاس ہے۔

☆ حضرت سلیمان علیہ السلام کے ہدہ کی غیر حاضری پر آپ علیہ السلام نے فرمایا:

﴿لَا عَذَابَ لَهُ عَذَابًا شَدِيدًا أَوْ لَا ذُبْحَنَةَ أَوْ لِيَأْتِيَنِي بِسُلْطَنٍ مُّبِينٍ ۚ فَمَكَتْ غَيْرَ

بَعِيدٍ فَقَالَ أَحَطْتُ بِمَا لَمْ تُحِطْ بِهِ وَجِئْتُكَ مِنْ سَبَلٍ مِّنْ بَيْنِ يَمِينٍ ۚ﴾

(سورۃ النمل: 20)

”میں اسے شدید عذاب دوں گا یا اسے ذبح کر دوں گا۔ یا وہ میرے سامنے واضح عذر پیش

کرے۔ تو تھوڑی دیر بعد وہ حاضر ہوا، اس نے کہا: میں ایک ایسی چیز کی خبر لایا ہوں جس سے

آپ بے خبر ہیں اور میں سب کی ایک یقینی خبر آپ کے پاس لایا ہوں۔“

یعنی اس حقیقت کو تو پرندے بھی جانتے تھے کہ غیب کے جاننے کا تعلق ”الہ“ کے ساتھ خاص ہے۔

معلوم ہوا کہ غیب کو مخلوق کے ساتھ منسوب کرنا ایک نئی چیز ہے۔ تفسیر قرطبی میں اس آیت پر علامہ



قرطبیؒ نے لکھا ہے کہ:

”اس شخص کا رد ہے جو کہتا ہے: (ان الانبياء تعلم الغيب) کہ انبیاء علیہم السلام غیب

جانتے ہیں۔“

یہ تو صورت حال ہے اللہ کے پیغمبر حضرت سلیمان علیہ السلام کی جنہیں جانوروں کی بولیوں سمیت کئی معجزات بھی دیئے گئے۔ معلوم ہوا کہ مخلوق کے پاس اتنا ہی علم یا تصرف ہوتا ہے جتنا یا جس چیز پر دیا گیا ہو۔ تو عام لوگوں کے بلند و بانگ دعوؤں کی حقیقت کیا ہے؟

☆ جن عمارتیں تعمیر کر رہے تھے اور حضرت سلیمان علیہ السلام انہیں لاٹھی کے سہارے کھڑے دیکھ رہے تھے کہ وہیں انکی وفات ہوگئی۔ وہ لمبا عرصہ لکڑی کی ٹیک کے سہارے کھڑے رہے۔ جب چھڑی کو دیمک کھا گیا وہ ٹوٹ گئی، جب وہ گرے تو جنوں کو تب معلوم ہوا کہ وہ فوت ہو چکے تھے، اس وقت جنوں نے کہا:

﴿فَلَمَّا خَرَّ تَبَيَّنَتِ الْجِنُّ أَنْ لَوْ كَانُوا يَعْلَمُونَ الْغَيْبَ مَا لَبِثُوا فِي الْعَذَابِ

الْمُهَيْنِ ۝ (سورہ سبأ: 14)

”پس جب وہ گر پڑے تو جنوں پر حقیقت واضح ہوگئی، کہ اگر وہ غیب جانتے ہوتے، تو اس رسوا کن عذاب میں مبتلا نہ ہوتے۔“

پس معلوم ہو گیا کہ ہر قسم کے غیب کا جاننا معبود کی صفت ہے نہ کہ مخلوق کی، مگر جتنا اللہ کسی پر ظاہر فرمادے۔ بات کو سمجھنے کیلئے درج ذیل حدیث مبارک پر غور فرمائیں:

آپ ﷺ نے معراج سے واپسی پر جب اس واقعہ (معراج) کو بیان کیا تو قریش نے استفسار کرنا شروع کر دیا۔ انہوں نے بیت المقدس کے متعلق سوال کرنے شروع کر دیئے، کتنے دروازے، کھڑکیاں، رنگ ..... وغیرہ۔ آپ ﷺ فرماتے ہیں:

((فكربت كربا ما كربت مثله، فرفعه الله لي انظر اليه ما يسالوني عن

شئی الا انباتہم)) (مسلم، کتاب الایمان، رقم: 430)

”میں اس قدر غمگین ہوا کہ اس طرح کا غم مجھے کبھی نہیں ہوا تھا، چنانچہ (اس صورت حال میں) اللہ تعالیٰ نے (بیت المقدس کو) میری نظروں کے سامنے بلند کر دیا۔ میں اسے دیکھ رہا تھا، اسلئے وہ مجھ سے جس چیز کے متعلق بھی سوال کرتے تو میں انہیں بتا دیتا تھا۔“

اگر کسی نے حق تسلیم کرنا ہو تو بات بالکل واضح ہے۔ اگر بیت المقدس سمیت ہر چیز پہلے ہی نگاہ میں ہوتی (جو کہ اللہ کی صفت ہے) تو آپ ﷺ کبھی بھی پریشان نہ ہوتے۔ یہ صلاحیت صرف اور صرف معبود کی ہے نہ کہ مخلوق کی مگر جب اور جتنا اللہ چاہے ظاہر فرما دے۔

اس ضمن میں تفصیلی آگاہی کیلئے دیکھئے ہماری تحریر: (توحید کا جامع تصور: باب-۱۱) امید ہے اللہ کی صفات سے قارئین آگاہی حاصل کر چکے ہوں گے۔ اللہ تعالیٰ خالص توحید تسلیم کرنے کی توفیق عطا فرمائے۔ (آمین)

یاد رکھیں! انبیاء کرام علیہم السلام سمیت دیگر نیک لوگوں کو معبود کی مذکورہ صفات (علم الغیب اور مختار کل) کا حامل ٹھہرا کر انہیں اللہ کے مد مقابل لا کر الوہیت کے مقام پر کھڑا کرنا ان سے محبت نہیں بلکہ دشمنی ہے۔ بروز قیامت یہ نیک لوگ ایسی عقیدت کو ہرگز برداشت نہیں کریں گے، بلکہ وہ ایسا کرنے والوں کے دشمن ہو جائیں گے:

﴿وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كُفْرِينَ ۝﴾

(سورۃ الاحقاف: 6)

”اور جب لوگوں کو جمع کیا جائے گا تو یہ لوگ ان کے دشمن ہو جائیں گے اور ان کی پرستش سے صاف انکار کر دیں گے۔“

لہذا ابھی وقت ہے فوراً تائب ہو کر شرک سے نفرت اور توحید سے محبت پیدا کر لیں۔

.....

### (3)۔ عبادت؟

فہم معبود کے تناظر میں تین چیزوں میں سے: الہ کی صفات، کارساز کی وضاحت اور ان دونوں کے تناظر میں خالق و مخلوق کے دائرہ کار کو سمجھنے کے بعد تیسرا بڑا تقاضا کہ: عبودیت کا مستحق اللہ کے سوا کوئی اور نہیں۔ عبادت صرف اور صرف اللہ کا حق ہے۔ اس ضمن میں اس پر مختصر ضروری وضاحت ملاحظہ کریں۔ عبادت دو چیزوں پر مشتمل ہے:

(۱)۔ ایک اس کا ظاہر یعنی جسد اور (۲)۔ دوسری اسکی اصل حقیقت یعنی اسکی روح۔

عبادت کا 'جسد'۔۔ (مراسم عبودیت) یعنی: دست بستہ قیام، رکوع، سجدہ ..... یعنی ہمہ تن اطاعت و غلامی ہے۔ وہ شے جو 'جسد' کو عبادت بناتے ہوئے اللہ کے سامنے رام کر دیتی ہے وہ اسکی اصل حقیقت یعنی روح ہے کہ:

”جذبہ خشیت و محبت سے سرشار ہو کر اس عقیدہ و نظریہ کے ساتھ (کہ وہ میرے سیاہ و سفید پر مکمل قدرت رکھنے والا ہے اور میرا فائدہ و نقصان اسی کے ہاتھ میں ہے) کسی کا مطیع و فرمانبردار ہو جانا، اسکے سامنے انتہا درجے کی عاجزی و پستی اختیار کر لینا، اسی پر مکمل بھروسہ کرنا، اسے اپنا کارساز بنا لینا، عین عبادت ہے۔“

نماز میں اہم اقرار کرتے ہیں کہ: (( التحیات لله والصلوة والطبیات ))۔

”یعنی تمام قوی، بدنی اور مالی عبادت صرف اللہ ﷻ ہی کے لیے ہیں۔“

قوی عبادت: حق بات پر قائم رہنا۔ اللہ کی نافرمانی کے کلمات (جھوٹ، غیبت، گالی گلوچ.....) کو دانستہ اختیار کرنے سے گریز کرنا۔ اگر کہیں بھول چوک ہو جائے تو اس پر اصرار کرنے کی بجائے فوراً تائب ہو جانا۔ مزید یہ کہ: تسبیح و تحلیل، تکبیر و تہمید، دعا و مناجات، بغیر اسباب غائب سے پکار، فریادری وغیرہ۔

بدنی و فعلی عبادت: حد درجہ ذلت: رکوع، سجدہ، نماز، روزہ، اعتکاف، حج طواف وغیرہ۔ مزید یہ کہ

اپنے فعل اور جسم سے اللہ کی نافرمانی ہو جانا تو گناہ ہوگا لیکن نافرمانی پر قائم ہو جانا، گناہ پر ڈٹ جانا، اصرار کرنا نفس و شیطان کی عبادت قرار پائے گا جس پر قرآن کی آیات موجود ہیں۔

مالی عبادات: صدقہ و خیرات، زکوٰۃ، نذر و نیاز اور قربانی وغیرہ کا مستحق صرف اللہ ہے۔ ضیافت اور ثواب کی نیت کسی کیلئے کی جاسکتی ہے کہ یہ نذر و نیاز میں فلاں کے ایصال ثواب کیلئے کرتا ہوں لیکن وہ نذر و نیاز، قربانی صرف اللہ کیلئے کی جائے گی۔

### عبادت کی بنیادی شکلیں

(۱)۔ نماز، (۲)۔ روزہ، (۳)۔ زکوٰۃ، (۴)۔ حج، طواف (۵)۔ قربانی، (۶)۔ نذر و نیاز، (۷)۔ پکارنا یعنی دعا (بغیر اسباب کے)، (۸)۔ نفس پرستی، دنیا پرستی یعنی حلال و حرام کی تمیز کو کھودینا نفس کی عبادت ہے۔

بنیادی قاعدہ: دین پر قائم رہتے ہوئے حالات کی رو میں جہالت سے کبھی کبہار اللہ کی حکم عدولی ہو جانا گناہ کہلاتا جبکہ نافرمانی پر قائم ہو جانا، گناہ کو اختیار کر لینا اور اس پر نادم بھی نہ ہونا نفس اور شیطان کی عبادت کرنا ہے جیسا کہ فرمایا:

﴿أَفَرَأَيْتَ مَنِ اتَّخَذَ إِلَهَهُ هَوَاهُ﴾ (سورہ جاثیہ، آیت: 23)

”کیا تو نے دیکھا اس شخص کو جس نے اپنی خواہش نفس کو معبود بنا رکھا ہے۔“

جو اللہ کی عبادت سے نکل گیا وہ ہلاک و برباد ہو گیا۔ اس پر قائم رکھنے کیلئے سورہ فاتحہ کا عظیم تحفہ دیا گیا جس کی ہر رکعت میں ہم اقرار کرتے ہیں:

﴿إِيَّاكَ نَعْبُدُ وَ إِيَّاكَ نَسْتَعِينُ﴾ (سورہ الفاتحہ، آیت: 4)

”ہم صرف اور صرف تیری ہی عبادت کرتے ہیں اور کرتے رہیں گے اور صرف تجھی سے

استعانت طلب کرتے ہیں اور کرتے رہیں گے۔“

ان کلمات کا ہر نماز میں تکرار سے اقرار کرنے کے باوجود اکثریت حقیقت سے دور ہو گئی ہے۔ جس کا

واحد حل تمسک بالقرآن ہے کہ ہم قرآن حکیم کے احکامات کو اولین ترجیح پر رکھیں اور باقی تمام علوم کو قرآن کے تناظر میں دیکھیں نہ کہ قرآن کو دیگر علوم کے تابع کریں۔

**نوٹ:** الوہیت یعنی عبادت کے ضمن میں فی زمانہ الا ماشاء اللہ مسلمانوں کی اکثریت کو ”دعا یعنی پکارنے“ پر غلط فہمی ہوئی ہے۔ اسلئے عبادت کی اس شکل کو تفصیل سے ہم نے اپنی تحریر ”ظلم عظیم پر جامع رہنمائی“ باب ۵ اور ۶ بیان کر دیا ہے۔

زندگی کی یہ سب اہم حقیقت یعنی توحید کے ضمن میں مکارا بلیس کیا کیا شبہات پیدا کرتا ہے، کیسے کیسے مغالطوں میں مبتلا کر کے منزل کھوٹی کرتا ہے، آگاہی کیلئے دیکھئے ہماری تحاریر:

(توحید کا جامع تصور، باب: ۱۴)، (ظلم عظیم پر جامع رہنمائی: باب: ۶)

اس تحریر میں اگر کوئی کمی بیشی ہوئی ہو تو، اُسے اللہ اپنے کمال فضل سے معاف فرمائے اور جن بھائیوں نے تعاون فرمایا اُن کے علم و عمل اور درجات میں اضافہ فرمائے۔ اس کاوش کا بہترین اجر میرے پیارے والدین بالخصوص پیاری والدہ محترمہ مرحومہ کو عطا فرمائے اور انکی بخشش اور درجات کی بلندی کا سبب بنائے۔ (آمین)

﴿الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رُسُلٌ رَبَّنَا بِالْحَقِّ﴾

اللہ ﷻ کی حمد ہے جس نے ہمیں اس کی ہدایت دی اگر اللہ ﷻ ہم کو ہدایت نہ دیتا تو ہم کبھی ہدایت نہ پاتے بیشک ہمارے رب کے رسول حق کے ساتھ آئے ہیں۔“

((وما تو فیقی الا باللہ))



## جلدی کریں!

ہماری زندگی اور موت کے مابین ایک غیر یقینی دیوار حائل ہے۔ ہر آن اندیشہ ہے کہ یہ دیوار ٹوٹ جائے اور آخرت کے حقائق ایک بے پناہ سیلاب کی طرح ہمارے اوپر پھٹ پڑیں۔ اُس وقت کوئی زور، کوئی ہوشیاری کام نہ آئے گی۔ انسان بالکل بے سہارہ ہو کر اپنے خالق کے سامنے کھڑا ہوگا۔ قرآنی احکامات سے دور، خود ساختہ سوچ، فرقہ واریت اور مسلک پرستی کی بنا پر غلط عقائد و افعال پر گامزن، خواہشات کے رسیا، دنیا کی دلفریبیوں میں گم، آخرت سے غافل لوگ دائمی جہنم میں ڈال دئے جائیں گے۔ صرف بچے گا وہ جس نے تعلیمات وحی کو من و عن سمجھا اور من و عن تسلیم کر لیا۔ اپنی سوچ، اپنے فرقے، گروہ، اپنے لیڈرز، اکابرین، امام، پیر اور بزرگ حضرات کو حقیقی معنوں میں اللہ اور اسکے پیارے رسول ﷺ کی تعلیمات کے تابع کر لیا۔ جس نے صبر کے ساتھ اپنی خواہشات کو قابو کرتے ہوئے، خالق کے سامنے پیش ہونے سے قبل دنیا کی زندگی میں اپنا حساب کر لیا ہوگا۔

اسلئے مکار ابلیس کے فریب سے بچیں اور جلد از جلد حقیقت تسلیم کر کے اپنی دنیا و آخرت کو بچالیں۔ جلدی کریں مہلت کا کچھ بھروسہ نہیں:

”اور (اے لوگو!) پیروی کرو اُس بہترین شے (قرآن حکیم) کی جو تمہاری طرف تمہارے رب کی طرف سے اتاری گئی ہے اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ کے حق میں کوتاہی کی بلکہ میں تو مذاق اڑانے والوں میں ہی رہا۔ یا کہنے لگے کہ اگر اللہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ فرمائے گا:) ہاں ہاں! بے شک تیرے پاس میری آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“

(سورۃ الزمر، آیت: 59 - 55)

﴿ حق کی تلاش میں: بطور نمونہ چند مشہور تصانیف سے استفادہ کی لسٹ ﴾

کتاب کا نام	مصنف کا نام	کتاب کا نام	مصنف کا نام
1- تفسیر قرآنی	قریباً ہر مکتبہ فکری	2- شرح کتب احادیث	مختلف مکاتب فکری
3- جاء الحق	مفتی احمد یار خان نعیمی صاحب	4- شرح صحیح مسلم/بتیان القرآن	غلام رسول سعیدی صاحب
5- جملہ تصانیف	ابوحنی (ریحان احمد یوسفی) صاحب	6- جملہ تصانیف	ڈاکٹر فرحت ہاشمی صاحبہ
7- تلاش حق	نجم مصطفائی صاحب	8- مزارات اولیاء سے توسل	شاہ تراب الحق قادری صاحب
9- غیر اللہ سے مدد مانگنا کیسا؟	مفتی اکمل قادری صاحب	10- توحید اور شرک	علامہ سعید احمد کاشمی صاحب
11- حیات النبی، مسئلہ استغاثہ، الانتباه للخوارج والحروراء	پروفیسر ڈاکٹر طاہر القادری صاحب	12- بزرگوں کے عقیدے	مفتی جلال الدین احمد امجدی صاحب
13- میٹھی میٹھی سنتیں اور دعوت اسلامی	ابولکیم محمد صدیق صاحب	14- توحید خالص	ایشیخ ابو محمد بدیعین راشد صاحب
15- الفتح الربانی، فتوح الغیب	پیران پیر شیخ عبدالقادر جیلانی صاحب	16- جملہ تصانیف	امام محمد غزالی صاحب
17- کشف المحجوب	سید بن علی عثمان بجزیری صاحب	18- رسالہ قشیریہ	امام ابوالقاسم قشیری صاحب
19- جملہ تصانیف	واصف علی واصف، اشفاق احمد	20- جملہ تصانیف	پروفیسر خلیل الرحمن چشتی صاحب
21- جملہ تصانیف	علامہ پیر سید نصیر الدین نصیر صاحب	22- شرک کیا ہے؟	محمد عطاء اللہ بنڈیالوی صاحب
23- جملہ تصانیف متعلقہ شرک	علمائے عرب	24- جملہ تصانیف	پروفیسر ڈاکٹر فضل الہی صاحب
25- حجۃ اللہ البالغہ	شاہ ولی اللہ محدث دہلی صاحب	26- شرک کے چور دروازے	حافظ محمد محمود الحضری صاحب
27- کلمہ گو مشرک	ابوالحسن مبشر ربانی صاحب	28- فضائل اعمال	شیخ زکریا سہارنپوری صاحب
29- اختلاف امت اور صراط مستقیم	مولانا یوسف لدھیانوی صاحب	30- جملہ تصانیف	حافظ زبیر علی زئی صاحب
31- مکتوبات	حضرت مجدد الف ثانی صاحب	32- جملہ تصانیف	مولانا مودودی صاحب
33- حقیقت شرک	مولانا امین احسن اصلاحی صاحب	34- صراط مستقیم و عقیدہ مسلم	سید سیف الرحمن، روشن صاحب
35- تلبیس ابلیس	علامہ ابن جوزی صاحب	36- شرک کی حقیقت	نور الحسن شاہ بخاری صاحب
36- شیعیت کا مقدمہ	حسن الامینی صاحب	37- پھر میں ہدایت پا گیا	ڈاکٹر تجانی سماوی صاحب
38- المباحات	عبدالحسین شرف الدین موسوی صاحب	40- پاکستان کے دینی مسالک	جناب ثاقب اکبر صاحب
39- آئین و ہابیت	استاد جعفر سبحانی	41- امت اسلامیہ کی شیرازہ بندی	
42- سیرۃ النعمان	علامہ شبلی نعمانی صاحب	43- امام اعظم اور علم الحدیث	مولانا محمد علی صدیقی کاندھلوی
44- خود سے خدا تک	محمد ناصر افتخار صاحب	45- الحفظون	حافظ عبدالوہاب صاحب

## ہماری دعوت!

وہ مسلمان جنہیں اللہ کے پیارے رسول ﷺ نے ایک دوسرے کا بھائی قرار دیا، موجودہ دور میں انکی حالت تشویشناک ہے۔ مسلمان جدا جدا گروہوں میں منقسم ہو چکے ہیں، علیحدہ علیحدہ مساجد اور مکاتب بن چکے ہیں، جو جس گھرانے میں پیدا ہوا یا جس ماحول میں پرورش ہوئی وہی اسکا دین و مذہب بن گیا۔ لوگ اپنے پسندیدہ مسلک اور فرقے کو صحیح جبکہ باقیوں کو غلط سمجھتے ہیں۔ باہمی نفرت میں کمی کی بجائے اضافہ ہی ہوتا نظر آ رہا ہے۔ ان حالات میں ہم نے یہ عہد کیا ہے کہ فرقوں سے بالاتر ہو کر سچائی کی بنیاد پر غلط اور صحیح کو واضح کیا جائے اس عزم کے ساتھ کہ:

- ☆ اللہ کے دین کو مسالک اور فرقوں پر ترجیح دی جائے۔
  - ☆ جس مکتب فکر کی جتنی بات درست ہے اسے تسلیم کیا جائے اور غلط سے بچا جائے۔ صحیح بات جہاں سے بھی ملے اسے بلا چون و چرا تسلیم کیا جائے چاہے وہ ہماری اپنی فکر کے خلاف ہی کیوں نہ ہو۔
  - ☆ باہمی غلط فہمیوں کو دور کر کے مسلمانوں کے مابین اتحاد و یکجہتی پیدا کی جائے۔
  - ☆ شخصیات کا احترام کیا جائے لیکن اللہ اور اسکے رسول ﷺ کو کائنات کے تمام لوگوں پر ترجیح دی جائے۔
- رب کریم نے ہماری رہنمائی کے لیے فرمایا:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 103)

ترجمہ: ”تم سب مل کر اللہ کی رسی (قرآن مجید) کو مضبوطی سے تھام لو اور آپس میں پھوٹ نہ ڈالو“

﴿إِنَّ الَّذِينَ فَرَّقُوا دِينَهُمْ وَكَانُوا شِيعًا لَسْتَ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُمْ بِمَا كَانُوا يَفْعَلُونَ﴾ (سورة الانعام، آیت: 159)

”بیشک جنہوں نے دین میں فرقے بنائے اور گروہوں میں بٹ گئے آپ (ﷺ) کا ان سے کوئی تعلق نہیں، ان کا معاملہ اللہ کے سپرد، پھر وہ انکو بتلائے گا جو وہ کیا کرتے تھے“۔

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾

(ہمارا عزم)

سچائی کی پیروی

(Email: khidmat777@gmail.com)



## ہماری اہم تحریر

کتاب نمبر	ماٹل	کتاب نمبر	ماٹل
1	ہدایت: (ہدایت سے کیا مراد ہے اور ہدایت کے نصیب ہوگی؟)	2	قرآن مجید کی حاکمیت: (احناف اور مالکیہ کے اصول روایت کی روشنی میں عالمگیر غلط فہمی کا ازالہ)
3	ہمارا اخلاقی زوال: (زوال کی بنیادی وجوہات اور نجات کا یقینی حل)	4	قرآن مجید سمجھ کر پڑھنا ضروری ہے؟
5	راہِ فلاح کی پہلی بڑی گھائی: (دنیا پرستی اور نفس و شیطان کے تجاہات پر حقائق)	6	رسالت کا حقیقی تصور: (راہِ فلاح کی دوسری گھائی: رسالت کے مقابلے میں آبا پرستی پر آگاہی)
7	توحید کا جامع تصور: (راہِ فلاح کی تیسری گھائی: شرک کے مقابلے میں توحید پر جامع رہنمائی)	8	عبادت کا معنی مفہوم: (تفہیم عبادت پر ایک اہم کتابچہ)
9	ظلمِ عظیم پر جامع رہنمائی: (راہِ فلاح کی تیسری گھائی: غلاظتِ شرک پر جامع رہنمائی)	10	کائنات سے خالق کائنات تک: (وجود خالق کے حیرت انگیز دلائل)
11	طاقتور ابلیسی دھوکے: (مکار ابلیس کی مزین کردہ انتہائی طاقتور چالوں سے آگاہی)	12	مجموعہ تحریر: (مختلف اہم موضوعات پر زندگی تبدیل کرنے والی مختصر تحریر کا مجموعہ)
13	امت اسلامیہ کا اتحاد: (اتحاد و یکجہتی اور فرقہ واریت کی نحوست پر انتہائی اہم تحریر)		

## کتابچے (Booklets)

عام لوگوں کیلئے اہم موضوعات پر ضخیم کتابوں کی بجائے کتابچوں کی شکل میں مختصر تحریر

1	ایمان ایک زندہ حقیقت (انمول تحفہ)	2	زبان سے کلمہ کا اقرار اور نجات کی ضمانت؟
3	مقصدِ حیات	4	انسانیت کی عظیم ترین آفت (خواہشِ نفس)
5	بغیر سمجھ قرآن پڑھنے کی وجوہات؟	6	اوامر و نواہی کی لسٹ
7	تلاشِ رب (اللہ کے قرب کا یقینی راستہ)	8	تلاشِ خالق (وجود خالق کے یقینی دلائل)
9	توحید (لا الہ الا اللہ)	10	رسالت (محمد الرسول اللہ)
11	حقوق العباد	12	پریشانیوں سے نجات کا حقیقی حل
13	پردہ: (پردہ کے ضمن میں مرد و عورت کیلئے قرآن و سنت کے احکامات)	14	اسلام کا قانونِ طلاق: (یک مجلسی تین طلاق کے ایک یا تین واقع ہونے پر اہم رہنمائی)

## پمفلٹ اور بروشرز

مختلف اہم موضوعات پر زندگی تبدیل کرنے والی مختصر تحریر: پمفلٹ اور بروشرز وغیرہ۔

استفادہ کیلئے ہماری ویب سائٹ وزٹ کریں۔

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾



قرآن حکیم نے انبیاء کرام علیہم السلام کو مبعوث کرنے کا ایک عمومی مقصد بیان کیا ہے اور ایک خصوصی۔ عمومی مقصد یہ بیان کیا گیا ہے کہ جس نبی پر جو کتاب نازل کی گئی ہے، لوگوں کو اس کتاب پر لایا جائے تاکہ لوگ تعلیمات وحی کو ضابطہ حیات بنائیں، جیسے ہمارے لئے قرآن حکیم نازل کیا گیا۔ اور دوسری طرف ہمارے پیارے رسول ﷺ سمیت دیگر تمام انبیاء کرام علیہم السلام کی تشریف آوری کا خصوصی مقصد (لا الہ الا اللہ) بیان ہوا ہے۔ یعنی ہر نوع کے شرک سے بچا کر لوگوں کو اللہ کی وحدانیت و عبادت پر لانا۔ قرآن گواہ ہے کہ ہر نبی نے اسی کلمہ کی تفہیم و تبیین کو دعوت کی اولین بنیاد بنایا۔ یہی وہ عظیم کلمہ ہے جسے تسلیم کرنے سے انسان کفر سے اسلام میں داخل ہو پاتا ہے۔ لہذا ہونا تو یہی چاہئے تھا کہ آج بھی اہل اسلام کی مجالس، تقاریر و تبلیغ..... کی اولین بنیاد اس عظیم کلمہ کی تفہیم و تبیین اور پاسداری ہوتی۔ لیکن افسوس کہ الاما شاء اللہ امت مسلمہ کی اکثریت ابلیسی دھوکوں کی لپیٹ میں آ کر اس حقیقت سے بہت دور جا چکی ہے۔ یہ تحریر اسی عظیم کلمہ کی تفہیم و تبیین پر کاوش کی ایک کڑی ہے۔ جلد از جلد آگاہی پا کر دوسروں کو بچانے کی فکر کریں۔

ہمارا عزم  
(سچائی کی پیروی)



WWW.KHIDMATISLAM.COM



KHIDMAT777@GMAIL.COM